

جي ڪهاڻي

جي ايم سيد

# ون ڊونٽ جي ڪهاڻي

جي. ايم. سيد

ڪاپون : ٻه هزار [ نومبر ۱۹۶۹ع ] [ ايڊيشن : پهريون ]

**قيمت: 15.00**

پاران ايم ايڇ پنهور انسٽيٽيوٽ آف سنڌ اسٽڊيز، ڄامشورو.

Digitized by M. H. Panhwar Institute of Sindh Studies, Jamshoro.

چپائيندڙ:- يار محمد ابن حيات، پنهور،  
سيڪريٽري، سنڌ متحده معاذ، مرڪزي آفيس،  
الخليل بلڊنگ، قاضي عبدالقيوم روڊ،  
حيدرآباد، سنڌ.  
چيسندڙ:- بيگم زينت چنا، ”زينت پرنٽرس“، ڪوڪر محلو،  
حيدرآباد سنڌ.

## عرض. ناشر

ون يونٽ جو مسئلو بنگال، سنڌ، سرحد ۽ بلوچستان جي رهاڪن لاءِ بيحد اهم مسئلو آهي. ان ڪري لازمي هو ته هڪ اهڙي تصنيف پيش ڪئي وڃي، جنهن ۾ انهيءَ مسئلي متعلق، خاص طور سنڌي قوم لاءِ، صحيح رهبري موجود هجي. اهو تاريخي فرض، محترم جناب جي. ايم. سيد صاحب ٿي وڌيڪ خوش اسلوبيءَ سان سرانجام ڏيئي سگهيو ٿي؛ جنهن، شروع کان ئي ون يونٽ جي مخالفت جي پاداش ۾ سالها سال نظر بندين، جيلن ۽ ٻين ازين قسم ذهني ۽ روحاني اذيتن ۽ تڪليفن برداشت ڪندي، ون يونٽ جي مخالفت پنهنجو ايمان پئي ڄاتو آهي.

هن ڪتابجي ۾ ون يونٽ کي وجود ۾ آڻڻ واري ڏينهن کان وٺي اڄ تائين، جن سازشي ۽ بيجا طريقن تي عمل ڪندي، شامل صوبن (خاص طور سنڌ) کي اقتصادي، سياسي ۽ ثقافتي طور صريحا نقصان ۾ وڌو ويو آهي، تنهن جي مختصر لفظن ۾ اپٽار ڪيل آهي. هر آهو محب وطن، جنهن جي دل ۾ پنهنجيءَ سرزمين سان گڏوگڏ ٻين مظلوم قومن جي حق خوداريت ۽ سندن جداگانه علائقائي حيثيت بحال ڪرائڻ لاءِ صالح جذبو ۽ ايمان آهي، ان لاءِ هن ڪتاب جو مطالعو بيحد اهميت وارو آهي.

ڪتاب جي ٻي خوبي هيءَ آهي ته متحده محاذ جي ڪارڪنن ۽ عملدرند لاءِ هيءَ هڪ نصايب سياسي ڪتاب جي حيثيت رکي ٿو. مثلاً، ون يونٽ جي خاتمي لاءِ ڪهڙا بنيادي شرط سامهون رکن؟ ڪهڙيون سياسي تحريڪون انهيءَ معاملي ۾ تعاون ڪنديون ۽ ون يونٽ کي ڪهڙن ڪهڙن بيجا رستن سان هڪ نه ٻيءَ صورت ۾ قائم رکڻ جون لاحاصل ڪوششون ڪيون پيون وڃن، وغيره، وغيره. اميد آهي ته هيءَ ڪتاب انهن سڀني ڳالهين کي سمجهڻ ۽ سنڌ جي قديمي جداگانه علائقائي حيثيت کي بحال ڪرائڻ لاءِ، هڪ مشعل راه طور ڪم ايندو.

# فهرست

۱. انٽي ون يونٽ ڪانفرنس  
صدارتي خطبو. ۵
۲. شيخ مجيب الرحمان کي ڏنل  
خطبہ استقباليہ. ۱۲
۳. سنڌ متحده محاذ جي تاريخ، مقاصد  
۽ طريقہ ڪار تي سرسري نظر ۲۵
۴. ون يونٽ جو قيام  
مخالفن جا خدشا ۽ موافقن جا فائدي پر دليل ۴۴
۵. ڪوئيٽا - بلوچستان متحده محاذ  
صدارتي خطبو ۷۵

# اٽنٽي ون يونٽ ڪانفرنس

[هيءَ افتتاحيه خطبو، حيدرآباد سنڌ ۾ ڪولاليل،  
اٽنٽي ون يونٽ ڪانفرنس جي موقعي تي،  
۹- مارچ ۱۹۶۹ع تي پڙهيو ويو.]

برادرانِ عزيز:

باوجود ان فيصلي جي ته آئينده عملي سياست ۾ حصو نه وٺو  
ائڻ، پر وقت جي ضرورتن ۽ اوهان جي محبت، عارضي طرح  
چڪي آئي پبلڪ پليٽفارم تي اوهان سان شامل ڪرايو آهي.  
منهنجو عملي سياست کان ڪناره ڪشيءَ جو فيصلو  
قطعي اثر ۽ آخري آهي. ان جا ڪارڻ طبيعت جي نامازي ۽  
سياست عمليءَ جي محرڪ جذبن، جهڙوڪ شهرت جي بک، عزت  
جي آڇ ۽ اقتدار جي حصول جي اهميت، قدر ۽ قيمت ڪهڙجن آهن.  
تنهنڪري عمر جي تقاضا ۽ طبعي رجحان جي ڪري زندگيءَ جو  
باقي حصو قومي اخلاق، تزڪيه نفس ۽ صحيح تعليم جي فروغ  
۽ تبليغ لاءِ صرف ڪرڻ جو فيصلو ڪيو اٿم، جنهن لاءِ ڪتابن  
جو مطالعو ۽ تصنيف هڪ مشغلو هو.

نيڪن هن وقت جذبن ته اسان جو ملڪ ۽ قوم، نازڪ دور  
مان گذري رهيا آهن ته اهڙي وقت ان جي خدمت ۽ مشوره کان  
انڪار ڪرڻ کي ڪفرانِ نعمت ۽ فرض ناشناسيءَ سان برابر سمجهندي،  
اوهان جي سڏ تي ليڪ چئي اٿم. ۽ باوجود طبيعت جي مخالف  
لاڙي جي، اوهان جي درميان حاضر آهيان.

سنڌ کي ۱۸۴۳ع ۾، انگريزن فتح ڪري، انتظامي سهوليت  
خاطر سنڌين جي هزارها مانن جي روايت ۽ قومي عزت جي خلاف،

۱۸۴۷ع ۾ بمبئي علائقي سان گڏي ڇڏيو. آخر ۱۹۳۵ع ۾ گهڻن ڪوششن کان پوءِ، سنڌ کي بمبئيءَ کان آزاد ڪرايو ويو. مون ان جي مختصر تاريخ، ”بمبئيءَ کان سنڌ جي آزادي“ نالي، پنهنجي هڪ شايع ٿيل ڪتاب ۾ ڏني آهي.

۱۹۳۷ع ۾، سنڌ جي جدا اسيمبلي قائم ٿي ۽ سنڌي وزارت وجود ۾ آئي، ۽ ۱۹۵۴ع تائين باوجود وزارتن بدلي جي ان جو جدا وجود قائم رهندو آيو. ان کان پوءِ هڪ وڏي صوبي جي مستقل مفاد خاطر، سنڌ کي زبردستيءَ سان ون يونٽ ۾ داخل ڪيو ويو.

ان دؤر ۾ سنڌي ميمبرن اقتدار جي حصول، شخصي اختلافن ۽ مختلف سببن ڪري جيڪو ڪردار ادا ڪيو، اهو ڪنهن کان به لڪل نه آهي. ون يونٽ جو ٺهڻ، باهمي اختلافن ۽ ميمبرن جي خودمطلبيءَ ڪري هو.

هن وقت شاگردن، قومي ڪارجڪنن ۽ عوام جي بيداريءَ، حالتن ۾ تبديلي آڻي ڇڏي آهي ۽ وڏا بت ڊهن کي نزديڪ اچي بيٺا آهن. مرڪزي اسيمبليءَ ۾ تبديلي اچڻ واري آهي ۽ مڪاني سياست ۾ نئين دور جو آغاز ٿيڻ وارو آهي. هيستائين اسان سڀني کان گهڻيون غلطيون ٿيون آهن، تنهنڪري گذشتہ ڪمزورين کي درگزر ڪري، نئين دور جو اهڙو آغاز ڪرڻو آهي جو وري اسان کان ساڳئي قسم جون غلطيون سرزد نه ٿين.

هن وقت تائين اسيمبلين ۽ ملڪي سياست ۾ اسان جي مٿانهين طبقي ذاتي اقتدار، عزت جو ڪارڻ ۽ ملڪيت ٺاهڻ جو ذريعو سمجهي پئي حصو ورتو آهي. پر هينئر اسان کي اڳين طريقن کي ڇڏي خدمت خلق، ملڪي سلامتي، عوامي فلاح ۽ بهبوديءَ جي بنيادن تي حصو وٺڻ گهرجي. ان لاءِ جيڪڏهن آئون ڪجهه صاف ڪوٺيءَ کان ڪم وٺان ته مون کي معاف ڪندا: ڇاڪاڻ ته هينئر ملڪي سياست ۾ هيٺين مقصدن کي مشعلءِ راه طور ڪم آڻڻو آهي:

(۱) سنڌ کي مغربي پاڪستان (ون يونٽ) کان آزاد ڪرائي، اڳوڻا صوبا بحال ڪرائڻا آهن.

(۲) ملڪي سياست کي آئينده لاءِ حتي لامڪان اقتدار جي بکين، عزت جي طالبن ۽ حصول املاڪ جي خواهشمندن کان پاڪ رکڻ جي ڪوشش ڪرڻي آهي.

(۳) آئينده لاءِ سياسي پارٽين جي واڳ، ٻي لوڻ قومي ڪارڪنن، قربانيءَ جي پتلن ۽ درد دل رکندڙ ماڻهن جي هٿن ۾ ڏيڻي آهي.

(۴) اسان کي شخصي پارٽيپازي، گذشتہ اختلافن، اڳوڻين ڪيل غلطين جي انتقاسي جذبي ۽ اڳوڻن ۽ نون سنڌين جي تفاوتن کان برتر ۽ بالا رهڻو آهي. هر اهو سنڌي جو اسان جي مٿي ذڪر ڪيل مقصدن لاءِ بنا ڪنهن شرط شروطن جي ون يونٽ جي خلاف شامل ٿيڻ ۽ مدد ڪرڻ لاءِ تيار ٿئي، اسان کي ان جي مدد حاصل ڪرڻي آهي.

(۵) هن وقت جن ماڻهن کي ڪن سببن ڪري شريڪ ڪري نه سگهيا آهيون ۽ ڪن ڪوتاهين ڪري کين دعوت نه موڪلي سگهيا آهيون، يا باوجود دعوت موڪلڻ جي هو مختلف وجوهات سببان هن مجلس ۾ شريڪ نه ٿيا آهن، تن کي هن قومي معاذ کان ٻاهر رکڻ جو ڪوبه ارادو ڪونه آهي. غلطيون هرڪم کان ٿيڻ ٿيون، انهن کي درگزر ڪرڻ قومي مفاد ۽ مصلحت وقت جي اهم تقاضا آهي.

(۶) سنڌ جي آزاد ڪرڻ بعد، اسان جي معاذ جا مکيه ۽ بنيادي اصول: قوم پرستي، معاشي انصاف ۽ جمهوريت رکڻا آهن.

(۷) آخر اسان کي مستقبل ۾ ملڪ جي سياسي ليڊر شپ، عوام جي هٿن ۾ آڻڻي آهي؛ ليڪن ون يونٽ جي ٻاهر تائين اهڙا اختلافي مسئلا پيدا نه ڪرڻا آهن، جن جي ڪري اسان ۾ اختلاف پيدا ٿئي ۽ مقصد جي حصول ۾ رڪاوٽ جو ڪارڻ بڻجن.



(۸) جيڪي صاحب اسان سان هن تحريڪ ۾ شامل ٿيڻ  
 گهرن ٿا، تن کي شاھ لطيف عليہ رحمہ جي هيٺئين بيت کي پنهنجي  
 ذهن ۾ ضرور رکڻو پوندو:

”سرتيون سڄي سڄي، متان ڪا مونسين هلي،

پاڻي ناه پيئن ۾، راڻو سڄهي رڄ،

متان مري آڃ، ڪا ڏئي ڀاراتو پنهنوءَ کي.“

(۹) خدا جي مهربانيءَ ۽ مخلص ڪارڪنن جي همت ۽  
 قربانيءَ سان ڏکيا ڏينهن جلد دور ٿيڻ وارا آهن ۽ سنڌ کي وري  
 آزاد ڪري، ان جي ازسرنو تعمير ڪرڻي آهي.

(۱۰) اسان کي آئينده، ماڻهن ۾ اهو شعور پيدا ڪرڻو آهي  
 ته هو ڪري ۽ کوٽي جي شناخت ڪري سياسي اقتدار، ذاتي وقار،  
 عزت ۽ املاڪ جي طالبن جي پوئلڳيءَ کان پاڻ کي پاسي رکڻ،  
 ۽ خدمتِ خلق، اصولن جي پابندن ۽ قربانين جي پتلن کي پنهنجو  
 رهبر بنائين.

(۱۱) مون اهو فيصلو ڪيو آهي ته جيستائين سياسي معاملن  
 ۾ اوهان سان شامل رهندس، اسيمبليءَ جي ميمبريءَ ۽ وزارت  
 وغيره ۾ پاڻ نه ڦاسائيندس. اسان کي ڪن وقت سنڌ ۾ هر گروه ۽  
 هر شخص جي مدد جي ضرورت آهي، ليڪن اوهان کي يقين ٿو  
 ڏياريان ته آءٌ هميشه اهو خيال مدنظر رکندس ته ڪي ماڻهو يا  
 گروه، اسان کي ڪنهن به صورت ۾ هٿيو بنائي، استعمال نه ڪن.  
 (۱۲) هن وقت جن ماڻهن کي صدر صاحب جي ڊاڪٽر وارين

مصلحتن ۾ شرڪت ڪرڻ، سندن دوروزارت ۾ وڻ يونٽ قائم  
 رکڻ يا ان جي حمايت ڪرڻ وارن کي شامل نه ڪري سگهيا  
 آهيون ته ان جو مقصد عارضي آزمائش آهي. جڏهن انهن مان ڪي  
 به شخص بنا شرط شروط جي اسان جي مقصد جي حصول لاءِ شامل  
 ٿيڻ گهرندا، تڏهن انهن کي شامل ڪرڻ ۾ ڪوبه اعتراض ڪرڻ  
 نه گهرجي.

(۱۳) اسان جي هن محاذ تي جارمڪي مقصد رهندا ۽  
(الف) ون يونٽ ڏاهرائي، ننڍن صوبن کي مڪمل  
آئونامي وٺائي ڏين.

(ب) سنڌ جي ٻيهر آزاد ٿيڻ بعد، سنڌي سياست کي  
پاڪ صاف ڪري، عوام جي ترقي، خوشحالي  
۽ ملڪي تعمير لاءِ ڪتب آڻڻو آهي.

(ج) معاشي انصاف هڪ اهڙو ذريعو آهي، جنهن  
وسيلي عوام جي زندگيءَ جو معيار بلند ٿي،  
ملڪ مان بڪ، بيروزگاري، جهالت، بيماري،  
بد اخلاقي دور ٿي سگهن ٿيون.

(۱۴) ون يونٽ جي ڪلمڪلا مخالفت ڪرڻ وارن کي، هن  
محاذ ۾ شامل ڪرڻ گهرجي. هنن کي ۱۹۵۶ع جي آئين جي  
بحالي ۽ زونل فيڊريشن ڪنهن به صورت ۾ قبول نه ڪرڻا آهن.  
جيڪي ماڻهو اهل پنجاب جي رضامنديءَ خاطر ون يونٽ جي خلاف  
آواز اٿارڻ جي باوجود مٿي ذڪر ڪيل ٻن شرطن سان شامل راءِ  
آهن، سي اسان سان شامل نه ٿين.

(۱۵) مون کي خبر آهي ته اسان جي جن نوجوان شاگردن  
۽ قومي ڪارڪنن هن انقلاب آڻڻ ۾ حصو ورتو آهي، تن کي  
چند شخصين ۽ گروهن جي ابن الوقتيءَ واري پاليسيءَ خلاف سخت  
رنجيدگي آهي. ليڪن آءٌ کين سندن قربانين، همت ۽ صداقت جو  
واسطو وجهي، عرض ڪندس ته ون يونٽ ڏاهن تائين ذرا ٿڌائيءَ  
کان ڪم وٺن. ڇاڪاڻ ته ون يونٽ جي ڏاهن ۾ اسان کي هر  
منڌيءَ جي مدد جي ضرورت آهي. اسان جي عوام ۾ اڃا ايترو شعور  
پيدا نه ٿيو آهي، جو انهن قومي ڪارڪنن ۽ خادمن کي ڪثير  
تعداد ۾، اسيمبلين ۾ چونڊي موڪلين- پسي، ذاتي اقتدار، لڳ  
لاڳاپي، زميندارن پير ۽ مولويءَ کي اڃا اسان جي معاشري ۾ گهڻو  
اثر آهي، ۽ ڪم هڪ ئي وقت ٿي نه سگهندا. تنهنڪري ون يونٽ

ڊاهل تائين اختلافي مسئلا ڇيڙڻ، دانشمندي نه آهي.  
 (۱۶) اسان جي نوجوان قومي ڪارڪنن کي ملڪ ۾ عوام  
 جي مستقبل درست ڪرڻ لاءِ پنهنجو ڪم جاري رکڻو پوندو؛  
 ليڪن حال ۽ مستقبل جي مسئلن جي وچ ۾ تميز ڪرڻ لازمي  
 ٿيندي. سنڌ جي جدائيءَ کان پوءِ اقتصادي ۽ اخلاقي مسئلا ڇيڙي،  
 فضا صاف ڪرائي سگهن ٿا.

(۱۷) شيخ عبدالمجيد صاحب ۽ آئون ٻوڙها ٿي چڪا آهيون،  
 آئينده جي رهبريءَ جي واڳ نوجوانن کي وٺي آهي. پر آئون ڪافي  
 عمر سياست جي ميدان تي رهندي ۽ مختلف تجربن ۽ معلومات جي  
 بنياد تي ڏسي رهيو آهيان ته گهڻن نوجوانن ۾ صداقت، جذبه ايماني  
 ۽ دلي همت جي باوجود، هوش کان وڌيڪ جوش غالب ٿيڻجو  
 وڃي. جوش ۽ جذبو لازمي آهن، پر حقائق دهر کي سامهون رکي،  
 قدم کڻڻ، سياسي ڪاميابيءَ لاءِ تمام ضروري آهي.

(۲۰) نيشنل اسيمبليءَ جي جن ميمبرن همت ڪري، ون يونٽ  
 جي مخالفت ۾ آواز کڙو ڪيو آهي، تن کي آڱ مارڪباد ڏيان  
 ٿو. اميد اٿم ته هو آئينده ۾ ساڳي راه اختيار ڪندا ايندا ۽ ذاتي  
 لالچ يا ڪنهن ڊپ جي ڪري موجوده اختيار ڪيل رويو کان  
 ڦري نه ويندا.

(۲۱) هن محاذ کي وڌيڪ مضبوط بنائڻ لاءِ بلوچستان ۾  
 سرحد جي صوبن ۾ به اهڙا محاذ قائم ڪرائي، ان کان پوءِ سڀني  
 صوبن جو معتده محاذ قائم ڪرڻو پوندو، ته ڄمڻ وڌڻ صوبن،  
 خاص ڪري بينگال جا سياستدان، اسان جي مدد ڪرڻ ۾ پنهنجو  
 ۾ فائدو سمجهن.

(۲۲) آخر ۾ آئون عوامي ليگ جي ليڊر، شيخ مجيب الرحمان  
 ۽ اهل بينگال جي انهن سڀني پارٽين جو شڪريو ادا ڪرڻ کان  
 رمي نٿو سگهان، جن بنا ڪنهن شرط شرط جي ون يونٽ ڊاهل ۽

مغربي پاڪستان جي ننڍن صوبن کي مڪمل آئونامي ڏيارڻ جو اولڙ  
اٿاريو آهي.

آخر ۾ آئون، اوهان سڀني صاحبن جو شڪريه ادا ڪريان  
ٿو، جو اوهان سنڌ جي هر کوشي کان ڪهي، هتي اچي، اسان جي  
همت افزائي ۽ مدد لاءِ ڪڏ ٿيا آءِ.

— غلام مرتضيٰ

—

# شيخ مجيب الرحمان، صدرِ پاڪستان، عوامي ليگ

کي ڏنل خطبه، استقباليم

[هيءَ خطبه، استقباليم، تاريخ ۱۰- آگسٽ ۱۹۶۹ع،

انٽر ڪانٽينينٽل هوٽل، ڪراچي، ۾ پڙهيو ويو.]

محترم مهمانو! شيخ مجيب الرحمان صاحب، صدر، پاڪستان  
عوامي ليگ ۽ ان جا معزز سائيو!

اسين سرزمين پاڪستان جي آن حصي ۾ اوهان صاحبن کي  
دل جي خلوص ۽ گهرائين مان خوش آمديد چئون ٿا، جنهن کي  
”سند“ جي نالي سان ڪوٺيو وڃي ٿو. آءٌ ان جي باري ۾ وڏي  
انڪساريءَ سان اوهان کي ٻڌائڻ گهران ٿو ته هيءَ سرزمين  
ڪيترين خصوصيتن جي بناء تي ممتاز حيثيت جي مالڪ آهي. اسين  
هن علائقي جي تاريخ ۽ هتان جي باشندن جي انهن خوبين ڏانهن  
اوهان صاحبن جو ڌيان ڇڪائڻ مناسب سمجهون ٿا:

(۱) سند آها سرزمين آهي، جنهن جون ”فرحت بخش هوائون“،  
اسان جي نبي ڪريم صلي الله عليه وسلم، عرب ڏانهن گهولندي  
محسوس ڪيون هيون.

(۲) هن برصغير ۾ فقط سند کي ئي ”باب الاسلام“ هئڻ  
جو شرف حاصل آهي.

(۳) دنيا جي ٻين حصي ۾، اسلامي تبليغ جي سلسلي ۾،  
سند نمايان پارٽ ادا ڪيو آهي.

(۴) سنڌ کي نبي ڪريم صليهم جي ڪيترن اصحابن سڳورن جي ابدي آرام گاهه هئڻ جو ڪري حاصل آهي.

(۵) سنڌ جي ماڻھو کي ڪيترن مذهبي ۽ روحاني عظيم رهنمائن جي جاءِ ولادت هئڻ جي سعادت حاصل آهي، مثلاً:

مخدوم بلال رح، مخدوم نوح رح، ميان مير رح،  
شاهه عبداللطيف رح ۽ سچل سرمست، انهن مان چند  
بزرگ آهن. ازانسواءِ، حضرت تنھيڙ قلندرح ۽ سيد  
محمد مڪي رح جهڙا عالمي شهرت جا مالڪ، هن  
سڳوري ۽ سرزمين ۾ آرامي آهن.

(۶) سنڌ جي سرزمين قائد اعظم، ملا مبارڪ (ابوالفضل ۽  
فيضي جو والد) ۽ سر آغا خان جهڙن تاريخ ساز شخصيتن کي  
جنم ڏنو آهي.

(۷) اوڻويهين ۽ ويهين صديءَ جي سمورين اسلامي تحريڪن  
۾، سنڌ نهايت ئي اهم ڪردار ادا ڪيو آهي. سامراجي اصطلاح  
۾، جنهن انقلابي تحريڪ کي ”غدر“ (۱۸۵۷ع) جي نالي سان  
ڪوٺيو وڃي ٿو، ان جي شروعات، هندستان جي ٻين سمورن صوبن  
کان اڳ، سنڌ مان ٿي هئي. انهيءَ انقلابي تحريڪ کان پوءِ اڳ،  
هيءَ ئي سرزمين هئي جنهن سيد احمد بريلويءَ جهڙي مجاهد اعظم  
کي جهاد شروع ڪرڻ لاءِ پيشا، ماڻهو ۽ هٿيار موجود ڪري  
ڏنا هئا. اهڙيءَ طرح، بعد جي سياسي تحريڪن، مثلاً خلافت  
تحريڪ، هجرت تحريڪ، مسلم ليگ تحريڪ ۽ پاڪستان تحريڪ،  
انهن مڙني ۾ سنڌ جي سرزمين غير معمولي خدمتون بجا آنديون  
آهن. انهن مان ڪيترين تحريڪن کي هن سرزمين، جليل القدر  
صدر ۽ رهڻا پڻ پيش ڪيا آهن، مثلاً قائد اعظم، سر آغا خان،  
مستور غلام محمد پرڳڙي، سر عبدالله هارون، شيخ عبدالجيد سنڌي،  
مولانا عبيدالله سنڌي، رئيس جان محمد جوليڇو ۽ عالي قدر مولانا  
امروٽي، انهيءَ زمري ۾ اچن ٿا. پاڪستان جي عظيم تحريڪ جي

سلسلي ۾ انهيءَ ڌيان ڇڪائڻ جي ايتري ضرورت نه آهي ته سنڌ جون خدمتون ڪيتريءَ اهميت جون لائق آهن. افسوس جو مقام آهي ته اسان پروڳنڊا ۽ پنهنجي پذيرائيءَ جي سطحي ڳالهين کي ڪابه اهميت ڪانه ڏئي آهي، ورنه اسان وٽ اهڙي لٽريچر جو انبار موجود هجي ها، جنهن ۾ تحريڪ پاڪستان جي مهم جي سلسلي ۾، هتان جي ماڻهن جي عظيم خدمتن ۽ قربانين جي اهم واقعن سان پرپور نظر اچي ها. مثال طور: منزل ڪاه (سکر) جي تاريخي جدوجهد کي ڏسجي ته ان موقعي تي، مسلم ليگ پنهنجي تاريخ ۾ پهريون دفعو سول نافرمانيءَ جو رستو اختيار ڪيو. هندن ۽ حڪومت جي گڏيل مخالفانه طاقت جو مقابلو ۽ هر طرح جي جسماني ۽ ذهني تڪليفن ۽ عذابين برداشت ڪرڻ سان گڏوگڏ خون جون ٻن ڪيتريون ئي قربانيون ڏنيون.

(۸) مسلمانن جي تعليمي سلسلي ۾، سر سيد احمد خان مرحوم جي آواز تي ليڪ ڇوڻ وارن مان، علي ڳڙھ کان پوءِ يا ائين چئجي ته بنگال کان پوءِ، سنڌ جو نمبر آهي. هتان جو تاريخي تعليمي ادارو، ”سنڌ مدرسه السلام“، هتان جي مسلمانن جي تعليمي دلچسپيءَ جي سلسلي ۾ هڪ زنده بادگار آهي. هن اداري مان مستقل جو قائد، محمد علي جناح مرحوم جهڙو عالي رتبي وارو شاگرد پڻ تعليم وٺي چڪو آهي.

(۹) پاڪستان تحريڪ جي سلسلي ۾، سنڌ تي هڪ اهڙو علائقو هو، جنهن برصغير هند- پاڪ جي تاريخ ۾ سڀني کان اول، هندستان جي ورهاڱي ۽ مسلمانن لاءِ جدا وطن قائم ڪرڻ لاءِ ٺهراءَ پاس ڪيو. اهو ٺهراءُ، لاهور واري تاريخي قرارداد کان ٻه سال اڳ، سنڌ مسلم ليگ، آڪٽوبر ۱۹۳۸ع ۾ ڪراچيءَ ۾ ڪوٺايل ڪانفرنس ۾ پاس ڪيو هو.

(۱۰) ساڳيءَ ريت، ملڪي ورهاڱي کان اڳ، هندستان جي مڙني قانون ساز ادارن جي تاريخ ۾، سنڌ علائقي جي

قانون ساز اسيمبلي ٿي هڪ پهريون ادارو هو، جنهن قيام پاڪستان جي مطالبي جي حمايت ۾ ٺهراءَ پاس ڪيو. اهو ٺهراءَ مون پيش ڪيو هو ۽ مارچ ۱۹۴۳ع ۾ پاس ڪيو ويو هو. ان وقت، پاڪستان جي حمايت ۾ هندستان جي ٻي ڪا به صوبائي قانون ساز اسيمبلي، انهيءَ حد تائين اڳتي قدم کڻي نه سگهي هئي.

(۱۱) هندستان جي ورهاڱي کان پوءِ، نئين حڪومت جي گاديءَ لاءِ سنڌ ٿي پنهنجي صوبائي سيڪريٽريٽ جون عمارتون پيش ڪيون ۽ کڏوگڏ هندستان مان لڏي ايندڙ مهاجرن کي وڏيءَ دل سان خوش آمديد چئي. هتان جا مقامي ماڻهو، مهاجرن سان هر هنڌ هڪ سڄي انصار واري جذبي سان پيش آيا ۽ اڄ به هو انهيءَ ئي جذبي سان تعاون ڪندا رهن ٿا.

(۱۲) جيڪڏهن سنڌ جي تاريخي وسعتن جو مختصر جائزو ورتو وڃي ته هيءَ حقيقت ڏسڻ ۾ ايندي، ته هن سرزمين جي ماڻهن، انسانيت جي اعليٰ قدرن تي نه رڳو يقين رکيو آهي، پر هو وڏيءَ مضبوطيءَ سان انهن تي عمل به ڪندا پئي رهيا آهن. مثال طور، امن ۽ رواداريءَ کي ڏسو ته عصبيت ۽ جارحيت جي عزائم کان پاڪ نظر ايندي. اهڙيءَ طرح حب الوطني، پاڙيسرين سان تعلقات، انصاف، آزادي ۽ ٻيا اهڙا سمورا اخلاقي اصول، جيڪي انسان ذات جي روحاني ۽ دنيوي ورثي جو نچوڙ رهيا آهن، تن تي اهل سنڌ هميشه کان عمل ڪندا رهيا آهن. هتان جي ڪيترن ئي اعليٰ روايتن مان هيءَ به هڪ آهي ته اسان پنهنجي مانيءَ جي کپي ۾ پن کي نه شريڪ ڪندا رهيا آهيون، پر پاڻ، ڪڏهن به ڪنهن ٻئي شخص جي وات جو ڳر نه ڪيسو آهي.

(۱۳) سنڌ جي تاريخ جو ٻيو روشن پهلو هيءَ آهي ته هتان جا رهواسي، فطري طور جمهوريت پسند رهيا آهن. سمورو اقتدار ڪنهن هڪ شخص جي هٿ ۾ هجي، هو انهيءَ اصول سان هميشه کان نفرت ڪندا رهيا آهن. جيسين ڪنهن جابر، حملي آور، سنڌ



کي پيلي، قبضي هيٺ ٿي آندو، تيسين ملڪي اقتدار هميشه هڪ کان وڌيڪ ماڻهن جي هٿن ۾ رهيو، يعني مقامي قبيلن، جماعتون ۽ برادريون اقتدار ۾ شريڪ رهيون. مثال طور، جنهن دور ۾ فرينچ، ”هڪ شخص“ جي اقتدار کان چوٽڪاري حاصل ڪرڻ لاءِ جدوجهد ڪندائي رهيا، تڏهن هتي، ان کان به اڳ، حڪومت جو سرشتو وسيع بنيادن تي بيٺل هو. ملڪي اقتدار هڪ ئي ”چؤياري“، يعني چئن ڀائرن جي قبضي ۾ هو، ۽ گڏوگڏ ان ۾ مقامي قبيلن کي به شريڪ ڪيل هو. جيتوڻيڪ اڄ ان دور جي حڪومتي سرشتي کي غير مڪمل ۽ گهٽ اهميت وارو تصور ڪيو ويندو، پر پوءِ به ماضيءَ جا رجحان انهن ئي مڪرڙين جي ابتدائي صورت جو پتو ڏين ٿا، جيڪي اڳتي هلي جمهوريت جي گلن ۾ پوڻ جي شڪل ۾ ٽڙيا ۽ ٻهڪيا. جيڪڏهن اسين انهن رجحانن کي اڄوڪي زماني جي حالتن جي روشنيءَ ۾ ڏسنداسون ته اهي اسان کي واقعي قيمتي معلوم نه ٿيندا، پر پوءِ به اهي رجحان هتان جي ماڻهن جي مزاج جي ساخت جو نشان پتو ضرور ميسر ڪن ٿا.

(۱۴) اسان جو علائقو اڪثر ڪري اهڙن ماڻهن سان آباد رهندو آيو آهي، جن جون دليون هميشه حب الوطنيءَ جي عظيم جذبي سان ٽمار رهيون آهن. سندن تاريخ، مسلسل جدوجهد جي هڪ اهڙي تاريخ آهي، جنهن ۾ پنهنجي آزاديءَ جي تحفظ ۽ وطن جي ناموس کي بچائڻ لاءِ وقت بوقت ٻاهرين حملي آورن سان مقابلو ڪندا رهيا آهن. بد قسمتيءَ سببان سنڌ جي سرزمين، عالمي تجارتي شاهراه تي هئڻ ڪري وقت بوقت ان تي قبضي لاءِ ڪاهون ٿينديون رهيون آهن. جيڪڏهن هتان جي رهاڪن ۾ اها خوبي نه هجي ها ته پنجن هزارن سالن جي طويل تاريخ ۾، سنڌ پنهنجي وجود جو تسلسل قائم رکڻ ۽ حملن جي مد وجزر ۾ پاڻ کي زنده رکڻ جي قابل نه رهي ها. هينئر جڏهن ته حب الوطنيءَ جون فطري حدون، تاريخ جي وسيلي ايتريون وسيع ٿي چڪيون

آهن جو پاڪستان کي پنهنجي دائري ۾ شمار ڪندي به ان کي نسبتاً وڌيڪ اهميت بخشي آهي. اسان جي ديسواسين جي ڪردار جي اها تاريخي خصوصيت، مصيبتن ۽ آزمائشن جي هر موقعي ۽ مهل تي، سموريءَ قوم لاءِ هڪ قيمتي سرمايو ثابت ٿيندي رهي آهي. عاليجناب شيخ صاحب! اسان جي مرزمن، خوشقسمتيءَ توڙي بدقسمتيءَ جي ڪيترن ئي دورن مان گذري آهي. انگريزن، اسان جي صلاح پسندیءَ ۽ واعدي وفاييءَ واري عظيم جذبي مان ناجائز فائدو وٺندي، ۱۸۴۳ع ۾، سنڌ تي قبضو ڪري ورتو. قبضي وارن شروعاتي ڇهن سالن جي عرصي اندر، پنهنجي سهوليت خاطر اسان جي تاريخي جدا گانه وجود ۽ وقار کي ختم ڪرڻ ۽ آزاديءَ جي احساس کي ناس ڪرڻ لاءِ، سنڌ کي بمبئي علائقي جو ٻوٽلڳ بڻائي ڇڏيو. آخر لمبيءَ جدوجهد کان پوءِ، جنهن ۾ مسلم ليگ، خلافت ڪميٽي، مسلم ڪانفرنس ۽ جميعت العلماءِ هند جهڙين تحريڪن اسان جي همت افزائي ڪئي ۽ قائد اعظم، مولانا محمدعلي ۽ سر آغا خان جهڙن اعليٰ اڳواڻن اسان جي رهنمائي ڪئي، نڌهن وڃي اسان سنڌ کي بمبئيءَ جي غلاميءَ کان چوٽڪاري ڏيارڻ ۾ ڪامياب ٿياسون. ان کان پوءِ، ٻن ڏهه سالن جي عرصي اندر، اسين پاڻ کي نئين حڪومت سان ٺهڪائڻ، پنهنجن ڪوششن جي نتيجن کي ۽ نئين دور جي مشنريءَ (۱۹۳۵ع جي قانون جي پيداوار) مان پاڻ کي مانوس ڪرڻ ۾ پورا ڪيا. اسين تسليم ڪريون ٿا ته انهيءَ مدت جو زياده عرصو نون تجربن، غلطين ۽ غلطين جي سڌارڻ ۾ گذاري ڇڏيوسين. ليڪن، برصغير جو ٻيو اهڙو ڪهڙو صوبو آهي، جيڪو انهن مرحلن مان نه گذريو آهي يا ڪهڙي صوبي شروع کان ئي سياسي پختگيءَ جي پائدار راهن ته وڪ وڌائي آهي؟ دراصل، تاريخ جو اهو دور مجموعي طور سموريءَ دنيا لاءِ هڪ غير معمولي قسم هو. پهريائين ته انهن ڏينهن ۾، عالمي جنگ جا انديشا، پيانڪ خطرن جي روپ ۾ هر ڪنهن

جي دماغ تي چاڻيل رهيا، ۽ ائين ئي ڏسندي ڏسندي هڪ عالمي جنگ شروع ٿي ويئي. بدقسمتيءَ سان هندستان جي سياسي فضا ۾ اڳيئي مهاسپائي هندن ۽ مسلمانن، ڪانگريس ۽ مسلم ليگ، ۽ ڪانگريس ۽ برطانوي حڪومت جي وچ ۾ ڇڪتاڻ سبب، باهر جون ڇڻڪون ڏکي رهيون هيون. ساڳئي وقت اسان پاڻ، مقامي طور پنهنجن ئي حدن اندر اقتصادي ۽ فرقيوارانه فسادن سان دوچار هئاسون، جي شروع کان ئي قانوني تعطل ۽ اختلافن ڏانهن وڌي ويا. بهرحال، هيءَ ڳالهه لازمي هئي ته اهي حالتون اسان جي زندگيءَ جي معاملن تي اثر انداز ٿين ۽ اسان کي وڏيءَ ڇڪتاڻ ۾ الجھائي وڃهن. ان بعد اسان هڪ بهتر وقت ۽ مضبوط آئيني زندگيءَ جي اميدن سان نئين ڏھ-سالي طرف نگاهون ڪيون، ليڪن، ان کان اڳ، اهو ٿيون ڏھ-سالو اسان کي ميسر ٿي ٿي ٿئي، تنهن کان اڳ اسين ”ون يونٽ“ جي بار هيٺ ڊهجي وياسين. اسين نهايت انڪساريءَ سان اوهان صاحبن ۽ سمورن هموطن ٻائرن کي هيءَ حقيقت گوش گذار ڪرڻ چاهيون ٿا ته ”ون يونٽ“ هڪ سوچيل سمجھيل بي رحمانه ۽ ناقابلِ عمل آئيني چالبازي هئي؛ جا خود انهن مقصدن مان ئي ثابت ٿئي ٿي جي ان جا محرڪ هئا ۽ جن جو اظهار بدنام زمانه خفيه دستاويز ”ايڪس“ ۾ ڪيو ويو آهي، يا جنهن نموني تيرهن سالن کان هلندو رهيو آهي، ان مان ئي ظاهر آهي.

اسان جي ون يونٽ جي مرشتي کان نفرت، ڪيترن مختلف سببن جي بنياد تي آهي، جن مان فقط ڇند پيش ڪريون ٿا:

(۱) هيءَ مرشستو تيرهن سالن جي عرصي کان مختلف حڪومتن ۽ مختلف قانوني مرشستن هيٺ رهندو آيو آهي. اڄ سڀني اکيان هيءَ حقيقت ظاهر ٿي چڪي آهي ته ون يونٽ جو مرشستو ڪامياب ثابت نه ٿيو آهي. ان مان جيڪي نتيجا پيدا ٿيا آهن، سي خود ان جي بانين جي اميدن جي بلڪل خلاف ويا آهن.

(۲) اهو سرشتو، اولهه پاڪستان جي بڻڻ جي وچ ۾ چڪتاڻ وڌائڻ جو هڪ خاص سبب بڻيو آهي، ۽ ان، قومي اتحاد جي نشوونما کي وڏو ضرر رسايو آهي. اسين سچيءَ دل سان سموري پاڪستان جي ڀلائي چاهيون ٿا؛ ڇاڪاڻ ته اسين سمورا ان سان محبت ڪريون ٿا ۽ ان جي ڀلائيءَ لاءِ پنهنجين عزيز حياتين قربان ڪرڻ لاءِ پڻ تيار آهيون. اسين هڪ محب وطن جي حيثيت سان چئون ٿا ته ملڪ جي اندروني رنجش ۽ رقابتن کي وڌيڪ وقت جاري رکڻ ۽ طاقت جي زور سان موجوده انتظامي سرشتي کي قائم رکڻ جي ڪوشش ڪرڻ، ڪنهن به صورت ۾ دائائپ وارو ڪم نه آهي. هيءَ حقيقت وسارڻ نه گهرجي ته وڻ يونٽ جي سرشتي هيٺ ملڪي ڀانڀي جا ڪيترا جزا پاڻ کي هيسايل، ڪمزور، ڏٽڙيل، ناراض، ذهني طور شڪست خورده، بيمار ۽ بي يارو مددگار محسوس ڪري رهيا آهن.

(۳) تفصيلوار شڪايتن جي وضاحت کي في الحال هڪ طرف رکندي، ائين چوڻو پوندو ته وڻ يونٽ، سنڌ جي ماڻهن جي خود داويءَ جي احساس کي مجروح ڪرڻ سان گڏوگڏ، کين آزاديءَ جي نعمت کان پڻ محروم ڪري ڇڏيو آهي. درحقيقت موجوده صورت ۾ آزاديءَ جي ڪابه معنيٰ ڪانه ٿي رهي — جڏهن صورتحال هيءَ هجي ته هڪ علائقي جي آزاد شهرين کي اهو موقعو به حاصل نه هجي ته هو فقط پنهنجا ميونسپل معاملن پاڻ هلائڻ جو اختيار رکندا هجن!

(۴) وڻ يونٽ جي سرشتي، بيشمار انتظامي برائين ۽ خرابين کي ڦهلائڻ ۾ مدد ڏني آهي، جنهن جي نتيجي ۾ اڄ اسان جي حڪومت، وڏي پيماني تي ۽ نهايت بريءَ طرح رشوت خوريءَ، لالچ، ڪامورن جي غورن، غير ذميداريءَ، نااهليءَ ۽ طاقت جي غير دانشمندانه استعمال سان پيدا ٿيندڙ برائين سببان داغدار ٿي چڪي آهي. ٻين لفظن ۾ ائين چئجي ته بد نصيب سنڌ، ”ننڍڙيءَ ليول جي ڪم عقل ۽ خودمر آفسيرن لاءِ هڪ جنت“ بڻجي

ويئي آهي. انهيءَ جو ڪارڻ هيءُ آهي ته هتي مقرر ٿيل ڪارندا، وڏيءَ بيرواهيءَ مان ڪم ڪن ٿا ۽ ساڳئي وقت عوامي نمائندن جي نظر داريءَ ۽ باز پرس کان محفوظ آهن.

(۵) هن نظام جو وجود، جمهوريت جي بنيادي روح کان ئي انڪاري آهي. سنڌ جا باشندا هن سرشتي کي متفق طور دل مان رد ڪري چڪا آهن.

(۶) هن سرشتي هيٺ، سنڌ جي حيثيت انگريزن جي دور واري ”هوم رول“ جي درجي کان ٻه گهڻو هيٺ ڪري چڪي آهي، جنهن جو هنڌ ۽ ڀاڱو جي ماڻهن، اڄ کان ستر سال اڳ مطالبو ڪيو هو.

(۷) هيءُ انتظامي سرشتو خود ويهين صديءَ جي انهن تقاضائن کان ئي انڪاري آهي، جيڪي خود اختياريءَ واري حق جي بنياد تي، سموري طاقت عوام جي حوالي ڪرڻ جو تاڪيد ڪن ٿيون ۽ ان ۾ ڪنهن به جي مداخلت برداشت ڪرڻ نٿيون چاهين.

(۸) ون يونٽ جو ٺاهڻ، انهيءَ بنيادي مقصد جي ٻن بلڪل خلاف هو، جنهن مقصد لاءِ هيءُ ملڪ وجود ۾ آندو ويو هو. هيءُ ”صنعت“ لاهور ۾ (۱۹۴۰ع) پاس ڪيل ”قرار دادا پاڪستان“ جي لفظن ۽ معنيٰ جي ئي بنهه ابتڙ آهي.

(۹) ون يونٽ جي تخليق، ۱۹۴۳ع واري پاڪستان ريزوليشن جي روح کان ئي انڪاري آهي، جيڪو سنڌ جي قانون ساز اسيمبليءَ وڏيءَ اڪثريت سان پاس ڪيو هو.

(۱۰) ون يونٽ جي تخليق، ۱۹۴۷ع واري آزاديءَ جي ائڪٽ، جي لفظن ۽ معنيٰ جي ٻن قطعي خلاف آهي، جيڪو برطانوي پارليامينٽ پاس ڪيو هو ۽ جنهن موجب پاڪستان وجود ۾ آيو.

(۱۱) ون يونٽ جو وجود، اقوام متحده جي بنيادي اصولن جي ٻن ڀڃڪڙي ڪندڙ آهي، جن ۾ ننڍين قومن کي ملڪي

مرحدن، زبان، ثقافت ۽ سياسي تحفظ جي بنياد تي خود اختياريءَ جو حق ڏنل آهي.

(۱۲) ون يونٽ، انهن اصولن جي ٻن بر خلاف آهي، جيڪي ۱۹۳۰ع ۾، قائد اعظم محمد علي جناح طرفان پيش ڪيا ويا هئا.

(۱۳) ون يونٽ جي تخليق، قائد اعظم محمد علي جناح طرفان ۱۹۳۰ع ۾ پيش ڪيل، '۱۴ نڪتن' واري پروگرام کان ٻن انڪاري آهي.

(۱۴) ون يونٽ جي تخليق، هندستان جي مڙني مسلم پارٽين طرفان، ۱۹۳۰ع ۾ ڪوئنايل ڪانفرنس جي انهيءَ مطالبي جي ٻن بر خلاف آهي، جنهن جي سنڌ ۽ هندستان جي مڙني مسلم اڳواڻن گڏجي حمايت ڪئي هئي.

(۱۵) ون يونٽ جي تخليف، "قرار داد مقاصد" جي معنيٰ ۽ مفهوم کان ئي انڪاري آهي، جيڪو ۱۹۴۹ع ۾، پاڪستان جي پهرين دستور ساز اسيمبليءَ، قائد ملت لياقت علي خان جي صدارت ۾ پاس ڪيو هو. انهيءَ کان علاوه، انهيءَ آئين جي بنيادي اصولن جي ٻن پيڪڙي ڪٽڻ آهي، جيڪو ان وقت جي اسيمبليءَ منظور ڪيو هو.

(۱۶) آخر ۾، ون يونٽ جي سرشتي جو قائم رکڻ، ۱۹۵۷ع ۾، اولهه پاڪستان جي قانون ساز اسيمبليءَ جي پاس ڪيل ٺهراءَ جي لفظن ۽ معنيٰ جي ٻن خلاف آهي، جنهن ۾ ون يونٽ کي ختم ڪرڻ جو مطالبو ڪيو ويو هو، ۽ انهيءَ ٺهراءَ جي فائدي ۾ مجموعي طور اولهه پاڪستان جا سمورا چونڊيل ميمبر ۽ مرڪز جا نمائندا متفق هئا.

شيخ صاحب ۽ ٻيا دوستو اسان انهيءَ برائيءَ کي ختم ڪرڻ لاءِ، ۱۹۵۶ع ۾، ٽن ننڍن صوبن جو "اڻٽي ون يونٽ معاذ" بنايو، ڪجهه عرصي گذرڻ کان پوءِ، اهو معاذ، "پاڪستان نيشنل پارٽي"

جي صورت ۾ وڌيو ۽ آخر اڳتي هلي، ”نیشنل عوامي پارٽي“ جي نالي سان ڪوئچن لڳو.

جناب شيخ صاحب! اوهان کي بخوبي معلوم آهي ته اسان ڪيترائي دفعا اوهان جي پارٽيءَ ڏانهن انهيءَ ئي مقصد سان رجوع ٿياسون. اوهان جي اعليٰ مرتبي واري رهنما، جناب سهرورديءَ، ملڪ سان ايوب مارشل لا جي لاڳو ٿيڻ کان پوءِ ڪراچيءَ ۾ منهنجي بنگلي تي، جتي هو پاڻ ۽ سنڌ جا ٻيا سمورا ليڊر موجود هئا، اسان جي جائز مقصد جي حمايت ڪئي هئي ۽ واعدو ڪيو هو ته اسان جا علائقا ۽ علائقائي خودمختياري واپس وٺرائي ڏيڻ ۾ اسان جي مدد ڪندو. ليڪن بدقسمتي چئجي جو هو اڄ اسان وٽ موجود نه آهي.

اسين، اڄ اوهان کي مرحوم جا لائق جانشين سمجهندي، ٻيهر اوهان ڏانهن رجوع ڪريون ٿا ۽ اوهان جي معرفت، اوڀر پاڪستان جي پنهنجن وڏن ڀائرن کي اپيل ڪريون ٿا ته هو پنهنجي مرحوم ليڊر جي واعدي کي ضرور پورو ڪن.

اسين هيءَ حقيقت بلڪل صاف طور واضح ڪرڻ چاهيون ٿا ته ۱۹۵۶ع جو آئين اسان جي لاءِ ڪنهن به صورت ۾ قابل قبول نه ٿيندو. انهيءَ ڪري ته اهو قطعي غير جمهوري طريقي سان وجود ۾ آيل دستور ساز اسيمبليءَ، تيار ڪيو هو. اسين هيءَ ڳالهه به صاف ڪرڻ چاهيون ٿا ته هڪ نئين قائم ٿيل سياسي جماعت جا ڪي ليڊر، ون يونٽ کي برقرار رکڻ ۽ اوڀر پاڪستان کي ان جي جائز حقن کان محروم ڪرڻ جي نيت سان، اهڙي اثر پيدا ڪرڻ جي ڪوشش ڪري رهيا آهن ته جيڪڏهن ۱۹۵۶ع جو آئين بحال نه ڪيو ويو ته چونڊون ٿي نه سگهنديون ۽ پاڪستان ٽڪرا ٽڪرا ٿي ويندو. اسين انهن ماڻهن کي ٻڌائڻ گهرون ٿا ته انهيءَ آئين جي بحاليءَ ئي اهڙا مسئلا پيدا ڪندي، جن کان هو خود بچڻ گهرن ٿا. جسٽس فضل اڪبر، جيڪو دي سنٽر لائيزيشن ڪميٽيءَ

جو جيئرمڻ آهي، تازو علي اندازن چيو آهي ته ننڍن صوبن جا ۹۷ سيڪڙو ماڻهو نه فقط ون يونٽ جي پر حرف آهن، پر هو ان کان سخت نفرت ڪن ٿا. آهي ماڻهو، جيڪي ۱۹۵۶ع جي دستور جا حامي آهن ۽ چاهين ٿا ته ۱۹۵۶ع جي دستور هيٺ چونڊون ٿين ۽ ننڍن صوبن جا ماڻهو ساڳيءَ طرح ون يونٽ جي عذاب هيٺ ترپندا رهن ته انهيءَ حالت ۾ چونڊن وقت، ماڻهن جي نفرت جا جذبا وڌيڪ ترقي ڪين ڪندا؟ ڇا، هو ائين سمجهن ٿا ته اوڀر پاڪستان ۾، ۱۹۵۶ع جي دستور هيٺ (يعني مساوات جي بنياد تي نمائندگي ۽ دستور ۾ ترسيم لاءِ ٻه ڀاڱي ٽي اڪثريت جي شرط سان گڏ) چونڊون ٿين ته ان حالت ۾ چونڊن جي موقعي تي، انتها پسندانہ جذبات کي وڌيڪ ڀڙڪائڻ جو هٿ وٺي موقعو پيدا نه ڪندا؟ آءٌ انهن ماڻهن کي هن حقيقت کان ضرور آگاه ڪندس ته اسلام يا حب الوطنيءَ جي ليڪيداري اوهان حاصل ڪانه ڪئي آهي. آخري ڳالهه هيءَ آهي ته اهي ماڻهو، جن پنهنجي زياده زندگي، برطانوي ملازمت ۾ گذاري آهي، تن کي ائين نٿو سونهن ته هو قوم جي انهن خادمن تي پٿر اچلائين، جن برطانوي سامراج سان لڙائي ڪئي ۽ پاڪستان کي وجود ۾ آڻڻ لاءِ ڪافي تڪليفون پوکيون. شيخ صاحب! ننڍن صوبن ۽ اوڀر پاڪستان جي مڙني مسئلن جو حل، اسان جي اتحاد ۾ هوشيله آهي. اوهان جي بيانن ۽ اوهان جي سياسي مضبوطيءَ مان ننڍن صوبن جي ماڻهن جي دلين ۾ اوهان جي شخصيت ۽ پارٽيءَ ۾ چڱيون اميدون پيدا ٿيون آهن. مشرقي پاڪستان کي آباديءَ جي بنياد تي نمائندگي ۽ مڪمل طور اندروني خود اختياريءَ (آٽو نامي) جا مطالبو سوا ڪنهن شڪ شڪي جي اهڙا جائز ۽ درست آهن، جهڙا اسان جا. اسان اوهان سان گڏ هڪ ئي ٻيڙيءَ ۾ سوار آهيون، ان ڪري اوهان سان هر طرح ثابت قدم رهنداسين. اميد آهي ته اوهان به اسان جي نصب العين جي حمايت جاري رکيو ايندا ۽ اسان جو ساٿ هرگز نه ڇڏيندا.



آءِ، اولھ پاڪستان جي ننڍن صوبن ۾ اها ڪوشش ڪري رهيو آهيان ته زياده ڪان زياده همخيال فردن، گروهن ۽ جماعتن تي مشتمل محاذ، وجود ۾ آندا وڃن.

جيڪڏهن پاڪستان جون سموريون همخيال سياسي جماعتون ڪنهن سمجهوتي تي آماده ٿي وڃن ته ان مان ننڍن صوبن ۾، اسان جي ڪم ۾ وڌيڪ آساني پيدا ٿيندي.

آءٌ وري هڪ دفعو اوهان سڀني صاحبن کي مرحبا چوان ٿو ۽ پنهنجي طرفان يقين ڏياريان ٿو ته اسين اوهان جي قيادت ۾ مڪمل اعتماد رکون ٿا ۽ اوهان جي ذات گراميءَ جي معرفت، پنهنجي اوڀر پاڪستان جي ڀائرن کي دل جي انتهائي گهرائين ۽ محبت مان سلام پيش ڪريون ٿا.

— غلام هوشيار

# سنڌ متحده محاذ جي تاريخ

## مقاصد ۽ طريقو کار تي سرسري نظر

سنڌين جي اڪثر گروهن کڏجي، ”سنڌ متحده محاذ“ ۾ شموليت جو اظهار ڪيو آهي؛ هنن جو مکيه مقصد هيءُ ٻئي رهيو آهي ته ”ون يونٽ“ کي ختم ڪرائي، اڳوڻن صوبن کي بحال ڪيو وڃي. ڇاڪاڻ ته هو ون يونٽ جي وجود کي، ننڍن صوبن لاءِ اقتصادي، سياسي ۽ سماجي ترقيءَ جي راھ ۾ هڪ وڏي رڪاوٽ سمجهن ٿا. انهيءَ اتحاد تي ڪن نوجوانن ۽ ڪهنه مشق سياستدانن کي شخصي ۽ نظرياتي ناراضگي پيدا ٿي آهي. انهيءَ ڪري، آڻا ضروري ٿو سمجهان ته محاذ جي تاريخ، مقاصد ۽ طريقو کار تي ڪي قدر روشني وجهان.

## تاريخ

سال ۱۹۳۶ ۾، سنڌ بمبئيءَ کان الڳ ٿي، جدا صوبي جي صورت اختيار ڪئي. ساڳئي سال جي آخر ۾ (سال ۱۹۳۷ع ۾ ٿيندڙ چونڊن کان اڳ)، سنڌ جي مکيه سياسي گروهن کي پاڻ ۾ ملائي، هڪ غير فرقيوارانه جماعت، ”اتحاد پارٽيءَ“ جي نالي سان برپا ڪئي ويئي؛ جنهن، سرفضل حسين مرحوم جي ”يونينسٽ پارٽيءَ“ جي تنش قدم تي هلي، صوبي جي ترقيءَ ۽ تعمير ڏانهن توجهه ڏيڻ ضروري ڄاڻو ٿي. بدقسمتيءَ سان گروهي مفاد ۽ باوجود ڪنوينشن ۾ شامل ٿيڻ جي، سر غلام حسين جو گروھ، ميران محمد شاهه جي ڊپٽي ليڊر چونڊجڻ جي معمولي سوال تان ناراض ٿي،

علحدہ ٿي ويو ۽ اهو اتحاد ٿي پيو. ليڪن ٿوري وقت کان پوءِ، اتحاد پارٽيءَ جي وزارت، خانبهادر اله بخش مرحوم جي هٿ هيٺ ٺهني، جا گهڻو وقت هلندي رهي. انهيءَ وزارت مان ڏنل گهڻائين جي سوال تان اختلاف پيدا ٿيڻ کان پوءِ، اسان وٽ سنڌ جي سياست ۾ ڪانگريس ۽ آل انڊيا مسلم ليگ جماعت، دخل اندازي ڪرڻ شروع ڪئي. نتيجو اهو نڪتو ته آخر انهن اختلافن مٿس ڪي ورهائي، پاڪستان ۽ ڀارت جي صورت ۾ آزادي ڏياري. اسان کي وڏي اميد هئي ته حالتن ۾ نيٺ ٺاڀر ۽ سڌارو ايندو. ليڪن پاڪستان جو معمار، قائد اعظم محمد علي جناح، هڪ سال جي عرصي اندر وفات ڪري ويو ۽ ڪانئس پوءِ نوابزاده ليافت علي خان حالتن کي قبضي هيٺ رکندو آيو. پر پوءِ هن جي ومات بعد حالتون اڳئين کان وڌيڪ تيزيءَ سان بدلتل شروع ٿيون.

بينڪال ۽ پنجاب جي سياستدانن طرفان <sup>ٻڌڻين</sup> قائم ٿيل مملڪت تي اقتدار حاصل ڪرڻ لاءِ، پاڻ ۾ جيڪا ڪشمڪش شروع ٿي، تنهن حالتن کي انهيءَ ڪريءَ تي ٻڌڻيو جو اٺن سالن جي لڳاتار ڪوششن ۽ جفاڪشيءَ کان پوءِ مس وڃي ۱۹۵۴ع وارو آئين تيار ٿيو. انهيءَ آئين کي عمل ۾ آڻڻ کان روڪڻ لاءِ گورنر جنرل، غلام محمد مرحوم، اڳئين آئين ساز اسيمبليءَ کي غير جمهوري طريقن سان ختم ڪرائي، نئين آئين ساز اسيمبليءَ کي وجود ۾ آڻي، ان کان ۱۹۵۶ع جو آئين پاس ڪرايو. آئين جو مکيه شاخسار ون يونٽ جو قيام، اوڀر ۽ اولهه پاڪستان ۾ باوجود آباديءَ جي تفاوت جي مساوي نمائندگي ڏيڻ ۽ ون يونٽ کي ڏهن کان بچائڻ لاءِ، آئين ۾ ٻه ڀاڱي ٽي حصي سان ترميم جا فقر داخل ڪيا ويا. مطلب ته جن ارادن ۽ طريقن سان ون يونٽ قائم ڪيو ويو هو، تن، حالتن کي درست ڪرڻ بدران مورکو وڌيڪ ناسازگار بنائي ڇڏيو. روزانه ”عبرت“، حيدرآباد ۾، هڪ غير جانبدار نالي مضمون نگار، موجوده صورتحال کي سامهون رکندي، لکي ٿو ته

ملڪ جي سالميت ۽ بقاءَ لاءِ، يا ائين چئجي ته پاڪستان جي بڻڻ جي درميان منافرت ٿيڻ جي خيال سان، اولهه پاڪستان ۾ زور زبردستيءَ سان قائم ڪيل وحدت، جنهن حد تائين نقصان ده ثابت ٿي چڪي آهي، سا ڪنهن به وضاحت جي محتاج نه آهي. جيڪي به نيڪ تمنائون، چڱيون اميدون ۽ احسن توقعات، ون يونٽ سان وابسته ڪيا ويا هئا، انهن مان هڪ به ٻارآور ڪين ٿيو. نه قوم ۾ يڪجهتي پيدا ٿي سگهي ۽ نڪي پٺتي پيل ننڍن صوبن کي واعدي ڪيل ترقي ميسر ٿي. انسان آخر انسان آهي، حرص ۽ هوس ان جي وڏي ۾ وڏي ڪمزوري آهي. ڪمزور جي حق تلفي ڪرڻ واري جرم کان فقط الله جا برگزيده پائهان ۽ پيغمبر ٿي بچي سگهيا آهن، باقي ويهين صديءَ جي خمير مان ٺهيل مادي پرست انسان، لوپ لالچ ۽ ٻڌن جي حق تلف ڪرڻ جي مقناطيسي ڪشش کان ڪٿي ٿو پاڻ بچائي سگهي؟ درحقيقت، ٿيو به ائين، ننڍن صوبن جي ترقيءَ جون راهون بنهه بند ٿي وئيون؛ هنن جي آزاديءَ عمل مفلوج ٿي ويئي؛ تعليمي ادارا يتوجهيءَ جو شڪار بنجي ويا؛ اقتصادي بدحاليءَ ۾ ڏينهن ڏينهن واڌارو ٿيڻ لڳو؛ سندن آبائين پٽن ۽ زمينن جا ٻيا وارث مقرر ٿيا؛ ملازمتن ۾ هنن جي حقن جي ڪا به حفاظت ڪانه ڪئي ويئي ۽ روزمره جي انتظامي مسئلن ۾ ننڍن صوبن کي هٿ وٺي انيڪ دشوارين ۽ تڪليفن هيٺ آندو ويو. نتيجو اهو نڪتو آهي ته ننڍن صوبن ۾ بدگمانن ۽ نفرت وڌندي، وڌندي، انهيءَ ڪريءَ تي پهتي آهي، جا ڪنهن به وقت ملڪي اتحاد ۽ سالميت لاءِ انتهائي خطرناڪ ثابت ٿي سگهي ٿي.

ون يونٽ مان پيدا ٿيل انهن افسوسناڪ حالتن کي روڪڻ لاءِ، ننڍن صوبن طرفان ”اڻٽي ون يونٽ فرنٽ“ قائم ڪيو ويو، جنهن ٿوري وقت بعد تبديل ٿي، ”نیشنل پارٽيءَ“ جي صورت اختيار ڪئي ۽ آخر ”نیشنل عوامي پارٽيءَ“ جي نالي سان علم منظر تي آيو.

پاڪستان ٺهڻ کان پوءِ پهريون دفعو (۱۹۳۵ء) صوبن ۾ نئين سر چونڊون ٿيون. انهن چونڊن ۾ اسان مان ڪن صاحبن، آل پاڪستان پارٽين جي گذريل تجربن کان متاثر ٿي، وري ٻيهر چند صوبائي پارٽين کي متحد ڪري، ”سنڌ متحده محاذ“ جي پليٽفارم تان چونڊون لڙيون. ان وقت ملڪ جي سامهون مکيه مسئلا، اقتصادي ۽ سماجي بهتريءَ جا هئا، تنهنڪري اسان جي پروگرام ۾ هارين، مزدورن ۽ عوامي مسئلن کي وڌيڪ ترجيح ڏنل هئي. ٿيو ائين جو مٿانهين طبقي جا بااثر سياستدان، اسان کان الڳ ٿي ويا. نتيجو اهو نڪتو ته اسان جي ”محاذ“ جي پليٽفارم تان فقط ۷ ميمبر چونڊجي سگهيا، جن ۾ به اڪثريت وڏن ماڻهن ۽ زميندارن جي هئي. هو پنهنجي ذاتي اثر ۽ رسوخ جي بنياد تي چونڊجي آيا هئا. انهن چونڊن ۾ شيخ عبدالجيد سنڌي، حيدر بخش جتوئي، غلام محمد خان لغاري ۽ شمس الدين شاھ جهڙا مخلص ڪارڪن چونڊجي سگهيا. اسان کي تجربن مان ثابت ٿيو ته سنڌي عوام ۾ اڃا اهو سياسي شعور پيدا نه ٿيو آهي ۽ مٿن زميندارن، جاگيردارن، ٻرن، ڀنڀي ۽ اثر رسوخ وارن ماڻهن جو اڃا اهوئي تسلط قائم آهي. اسيمبلي چونڊجڻ بعد وزارت ڌر ۽ مخالفت واري ڌر ۾ باهمي معيشتي سببان، سنڌ جي فائدي جا ڪجهه ڪم ٿيڻ شروع ٿي. من ٿيا ته انهيءَ ڳالهه کان ڊڄي ٻاهر جي ڪن حريص سياستدانن، پهرين ته سنڌين جي هن باهمي تعاون ۾ رخنو وڌو ۽ ان کان پوءِ سنڌ جي علحده وجود کي ختم ڪري، ون يونٽ قائم ڪري ورتو. ان بعد جڏهن اولهه پاڪستان جي اسيمبلي قائم ٿي ته ٿوري ئي وقت ۾ حالتن اهڙو ڦيرو کاڌو جو سنڌ مان جن صاحبن، ڪن مصلحتن يا مجبورين سبب ون يونٽ ٺاهڻ ۾ حصو ورتو هو، تن، هڪ طرف پاڻ سان ٿيل وعده خلاف ۽ ٻئي طرف، ون يونٽ سببان سنڌ سان ٿيل بي انصافين جي ڪري پنهنجي غلطي محسوس ڪئي ۽ اسان سان انهي ون يونٽ گروه ۾ شامل ٿي، حالتن کي درست ڪرڻ

لاء صلاحون مشورا ڪرڻ شروع ڪيا. اها حقيقت باڪل ظاهر آهي ته ون يونٽ ٺاهڻ ۾ سنڌ جي جن مکيه سياستدانن جو هٿ هو، تن جو مدارالمهام، خانبهادر محمد ايوب خان بهڙو هو. انهيءَ سببان اسان توڙي ٻئي سموري سنڌي عوام کي مٿس سخت ناراضگي هئي. آءٌ ته سندس گهر جو پاڻي به نه پيئندو هوس، پر انسان خطا جو گهر آهي، نيڪي ۽ بدي انسان کان ئي سرزد ٿين ٿيون، تنهنڪري ڪنهن جي خطا کي در گذر ڪري، ان جي اصلاح ڪرڻ خود نيڪي ۽ ۾ شمار آهي. اسان ڪير آهيون؟ جڏهن خود خدا به پنهنجن گنهگار بندن سان عفو ۽ بخشش جو واعدو فرمايو آهي.

متحدہ محاذ، اولھہ پاڪستان اسيمبليءَ ۾ ون يونٽ کسي ناڪامياب بنائڻ جي ارادي سان داخل ٿيو هو. اتي رهڻ بعد اسان کي ميدِ ميان خير شاه ۽ آغا غلام نبي خان ذريعي معلوم ٿيو ته خانبهادر کهڙو پنهنجي ڪيل غلطيءَ کي درست ڪرڻ لاءِ، مسلم ليگ اسيمبلي ڀارتيءَ کي، ون يونٽ ڏاهڻ ۽ اڳوڻن صوبن جي بحاليءَ لاءِ آماده ڪرڻ واسطي تيار آهي.

اسان اهڙيءَ رٿ کي آجيان چوندي، ساڻس ڳالهائڻ شروع ڪيو ۽ ميان خير شاه جي جاءِ تي مسلم ليگ جي اڳواڻن سان ٻن-ٽن نشتن بعد، خانبهادر کهڙو اهڙي سمجهوتي ڪرائڻ ۾ ڪامياب ٿيو؛ جنهن مطابق، مسلم ليگ جا اڳواڻ، اسان کي اولھہ پاڪستان اسيمبليءَ مان ون يونٽ جي خلاف ٺهراءَ پاس ڪرائڻ ۾ مدد ڪرڻ وارا هئا. اهڙي ٺهراءَ تي ميان ممتاز دولتانہ (جو خود ون يونٽ ٺاهيندڙن مان هو)، سردار بهادر خان، قاضي عيسيٰ، خان عبدالقيوم خان ۽ خانبهادر کهڙي جون صحيحيون هيون. کهڙي صاحب جي انهيءَ ڪارنامي کي وسارڻ مناسب نه ٿيندو. سياست جي دٻيا ۾، اڪثر ڪري سياستدانن کان ردِ عمل طور يا مخصوص حالتن جي مجبورين سببان ڪي اهڙيون غلطيون به ٿينديون آهن، جن کي جيڪڏهن اصولن جي تارازيءَ ۾ تورجي ته اهي ڪنهن به

نيڪ عمل ۾ شمار ٿي نٿيون سگهن. اهڙا مثال، سنڌ جي سياست تاريخ ۾ ڪولبا تہ ڪافي ملي ويندا. آءُ اهڙا چند مثال، سياست سان دلچسپي رکندڙن جي معلومات لاءِ، پيش ڪريان ٿو:

(۱) جڏهن بمبئيءَ کان سنڌ جي علحدگيءَ جي تحريڪ، سنڌ ۽ هندستان جي سمورن مسلمانن وٽ هڪ مکيه مسئلو بنيل هو، تڏهن ان وقت ”سائين ڪميشن“ کي مدد ڪرڻ لاءِ، بمبئي سرڪار هڪ صوبائي ڪميٽي، سنڌ جي جدا ٿيڻ واري سوال تي غور ڪرڻ لاءِ مقرر ڪئي. انهيءَ ڪميٽيءَ جو چيئرمين، سر شاهنواز پٽو هو ۽ سنڌ طرفان ٻيو ميمبر، سيد ميران محمد شاه هو. ان وقت سر شاهنواز خان، سنڌ جي علحدگيءَ واري سوال جي خلاف ووٽ ڏنو ۽ ڪاميٽيءَ ۾ صرف ميران محمد شاه کي، سنڌ جي جدائيءَ جي فائدي ۾ نوٽ لکڻو پيو. اڳتي هلي، انهيءَ ساڳئي سر صاحب، پنهنجي غلطي محسوس ڪري، لنڊن جي گول ميز ڪانفرنس ۾، سنڌ جي جدائيءَ لاءِ مقرر ڪيل ڪاميٽيءَ (اڳيان، سنڌ جي علحدگيءَ جي فائدي ۾ هڪ زوردار تقرير ڪئي. اهڙيءَ طرح، وري اڳتي هلي، ”سنڌ اتحاد پارٽي“ فائز ڪرڻ ۾ سر صاحب جيڪو ڀاڙ ادا ڪيو، ان کي ڏسي، اسان کيس اتحاد پارٽيءَ جو ليڊر چونڊيو. (۲) سر غلام حسين مرحوم جهڙو ڪهنه مشق سياستدان،

اتحاد پارٽيءَ جهڙي هڪ غير فرقيوارانه جماعت ۾ هڪ ڏينهن داخل ٿي، ٻئي ڏينهن، ڊپوٽي ليڊر جي هڪ جاءِ وڌائڻ جهڙي خسيس سوال تان ناراض ٿي، سنڌي اتحاد کي ٽوڙي، نئين پارٽي ٺاهي. ٻئي دفعي، جڏهن اتحاد پارٽيءَ جي وزارت، خانبهادر اله بخش مرحوم جي هٿ هيٺ ٺهي، تڏهن ان سان مقابلي ڪرڻ لاءِ، قائد اعظم محمد علي جناح کي گهرائي، مسلم ليگ اسيمبلي پارٽي ٺهرائي، پاڻ ان جو ليڊر ٿيو. پر پوءِ جڏهن اله بخش ۽ قائد اعظم جي وچ ۾ ٿيل سمجهوتن جون ڳالهيون ٿين ٿيون تہ قائد اعظم، اله بخش جي وزارت خلاف بي اعتماديءَ جو ٺهراءُ پيش ڪرايو. ان جي

هلندي، مسلم ليگ اسيمبلي ٻارڻي ۽ جو ساڳيو ليڊر سر غلام حسين، قائد اعظم جي برخلاف بيان ڏيئي، اله بخش جي هٿ هيٺ وزارت جي ڪرسي والاري، ۽ مسلم ليگ اسيمبلي ٻارڻي مخالفت ۾ رهجي ويئي. ليڪن ڪجهه وقت بعد، انهيءَ ساڳئي ماڻهوءَ کي، قائد اعظم سندس ڪيل غلطي کي درگذر ڪري، وزير اعظم بنائي ٿو ۽ اسان ٻارن، مسلم ليگ لاءِ ڪم ڪندڙن کي، حالات جي تقاضائن ۽ وقت جي مصلحتن سببان نظر انداز ڪري ڇڏي ٿو.

(۳) خانبهادر محمد ايوب ڪهڙي، بمبئيءَ کان سنڌ کي جدا ڪرائڻ جي سلسلي ۾ جيڪو بهرو ورتو، اهو ڪنهن کان به مخفي نه آهي. هن، سنڌ ۾، مسلم ليگ کي طاقت وٺائڻ لاءِ حتمي الامڪان ڪوششون ڪيون. اهڙيءَ طرح، ڪراچيءَ کي سنڌ کان الڳ ڪرڻ جي مخالفت ڪرڻ سببان، وزارت تان ڊسمس ٿي، ڪهڙي ڪيس هيٺ رجوع ٿيو. اها حقيقت ڪنهن کان به مخفي نه آهي. ٻي، اڳتي هلي، اهو ساڳيو ماڻهو رد عمل ۽ ڪن مصلحتن خاطر، سنڌ کي ون يونٽ ۾ داخل ڪرڻ جو ڪارڻ بنيو. ڪجهه عرصي گذرڻ کان پوءِ، هن پنهنجي غلطي محسوس ڪري، مسلم ليگ ٻارڻيءَ کان ون يونٽ خلاف ٺهراءَ پاس ڪرائڻ لاءِ ”متحدہ محاذ“ سان سمجهوتي ڪرائڻ ۾ مکيه ڀارت ادا ڪيو، ۽ ون يونٽ ٽوڙڻ جي ٺهراءَ تي پنهنجن دوستن سميت ووت ڪيو؛ جنهن سببان اڳتي هلي، سنڌ جي جملي مکيه سياسي گروهن کيس حيدرآباد ۾، ”اڻٽي ون يونٽ فرنٽ“ جو چيئرمين چونڊيو، جنهن جا هيٺيان ميمبر هئا:

- ۱- خانبهادر محمد ايوب ڪهڙو چيئرمين،
- ۲- جناب پير شاهمردان شاھ صاحب ٻاڳارو ميمبر،
- ۳- جناب مخدوم محمد زمان صاحب ميمبر،
- ۴- جناب مير غلام علي خان ميمبر،
- ۵- جناب پير زاده عبدالستار صاحب ميمبر،



- ۶- جناب حاجي مولا بخش صاحب ميمبر،
  - ۷- جناب خانبهادر غلام محمد خان وسان ميمبر،
  - ۸- جناب آغا غلام نبي خان پٺاڻ ميمبر،
  - ۹- جناب قاضي فضل الله صاحب ميمبر،
  - ۱۰- جناب شيخ عبدالمجيد صاحب ميمبر،
  - ۱۱- جناب جي. ايم. سيد صاحب ميمبر،
- قاضي محمد اڪبر کي فرنٽ جو ٻارهون ميمبر بنائڻ لاءِ هڪ جاءِ خالي ڇڏي وئي.

ان کان پوءِ خان بهادر ڪهڙي جي جاءِ تي جوان وقت وزير دفتار هو، نواب محمد اڪبر خان بگٽي ۽ سيد ميان جعفر شاهه سان بلوچستان ۽ فرنٽيئر ۾ ائسٽي ون يونٽ فرنٽن ٺاهڻ لاءِ مشورا ٿيا. ان وچ ۾ ملڪ سان لاڳو ٿي ويو ۽ معاملو اتي ئي رهجي ويو. ۴- پير ميان الاهي بخش صاحب جو مثال وٺو. هن صاحب، خلافت تحريڪ ۾ حصو ورتو، اتحاد پارٽيءَ جو ميمبر رهندو آيو ۽ خان بهادر اله بخش جي وزارت ۾ سمس ٿيڻ بعد، سر غلام حسين جي مسلم ليگ وزارت ۾ شامل ٿيو. بعد ۾ رد عمل ڪري، ڪراچيءَ جو شهر مرڪز جي حوالي ڪيائين، ليڪن ان ساڳئي ماڻهوءَ، ون يونٽ جي خلاف ووت ڪيو ۽ پوءِ متحده محاذ سنڌ ۾ شامل رهندو آيو. وچ ۾، محترم فاطمه جناح جي خلاف، صدر ايوب کي ووت ڏيارين ۽ هن وقت وري ”سنڌ متحده محاذ“ جو ٿيڻو ٻنيو پيو آهي.

۵- منهنجو مثال وٺو. ۱۹۲۰ع ۾، خلافت تحريڪ ۾ شامل ٿي ڪم ڪيو، ۱۹۲۹ع ڌاري ڪانگريس ۾ شريڪ ٿي حصو ورتو ۽ ۱۹۳۶ع ۾ ”سنڌ اتحاد پارٽي“ ٺاهڻ ۾ ملائڻ ۾ مڪي ڀارت ادا ڪيو. جلد ئي خان بهادر اله بخش سان ڍلڻ وڌائڻ جي مڪاني سوال تان مخالفت ڪري، مسلم ليگ ۾ داخل ٿي، پنهنجي قديم روايات جي خلاف هندن کي يهودي ڪوٺي،

هندو-مسلم نفرت، ڦهلائڻ جو باعث بڻيس. اهڙي ريت، سنڌ اسيمبليءَ ۾ پاڪستان جو ٺهراءَ پاس ڪرايم ۽ بعد ۾، سر غلام حسين گروه سان سنڌ جي مسئلن تي مخالفت ڪري، مسلم ليگ کان ٻاهر نڪري، قائد اعظم ۽ مسلم ليگ جي ڪاوڙ جو نشانو بڻيس.

ان کان پوءِ، سنڌ اسيمبليءَ ۾ ڪراچي واپس وٺڻ ۽ سنڌ جي حقن جي حفاظت جا ٺهراءَ، وزارت جي تعاون سان پاس ڪرائڻ ۾ ڪامياب ٿيس. ان کان پوءِ، ون يونٽ جي مخالفت ڪندو رهيس، ۽ هن وقت به باوجود سياست عمل ۾ دلچسپيءَ نه هئڻ جي، ”سنڌ متحده محاذ“ ٺاهي، ون يونٽ ڏاهڻ لاءِ ڪوشاڻ آهيان.

۶- پير ميان علي محمد شاه راشدي، خان بهادر ڪهڙي سان گڏ سنڌ کي بمبئيءَ کان جدا ڪرائڻ لاءِ ڪتاب لکيا ۽ ڪم ڪندو آيو. ان کان پوءِ اتحاد پارٽيءَ جي هڪميه ڪارڪن جي حيثيت سان ڪم ڪندو رهيو. پر جڏهن اسان سڀ مسلم ليگ ۾ آياسون، تڏهن هن به ان ۾ داخل ٿي، ليگ کي زور وٺائڻ لاءِ رات ڏينهن محنت ڪئي. بعد ۾ پيرزاده وزارت مان ناراض ٿيڻ بعد، رد عمل ۾ اچي، ون يونٽ ٺاهڻ ۾ حصو ورتائين. اڳتي هلي، سفارت جي عهدي تان واپس اچڻ بعد، ”مشرق بعيد“ جي عنوان تحت، لازوال تاريخي ۽ سياسي مضمونن ذريعي، ڊڪٽيٽرانه حڪومت خلاف، وقتي حالتن جي حد اندر، چڱو ڪم ڪيائين. هن وقت ”سنڌ متحده محاذ“ ۾، ون يونٽ خلاف، خاص حصو وٺي رهيو آهي.

۷- ميان ذوالفقار علي خان پٽ جو مثال وٺو. ولايت ۾ امتحان ڏيئي واپس اچڻ بعد، ڪنهن حد تائين ون يونٽ جي خلاف ڪتاب لکي وراهيائين. آئون جڏهن، ون يونٽ جي مخالفت سببان جيل وارو معياد پورو ڪري، آزاد ٿيس، تڏهن منهنجي ٻنگلي تي ون يونٽ خلاف ڪوٺايل ميٽنگ ۾ شرڪت ڪيائين. اتي گفتگوءَ هلندي، ڪامريڊ حيدر بخش جتوئيءَ کيس طعنو ڏيندي چيو ته ”هيءُ انقلابين جي مجلس آهي، تون ان ۾ ڪيئن شريڪ ٿيو آهين؟“ تڏهن کيس

جواب ڏنائين ته ”انقلاب صرف توکي ورثي ۾ ته ڪونه مليو آهي؟“ لیکن، ان جي ٻئي ڏينهن، شيخ عبدالمجيد کي خط لکي، اطرح ڏنائين ته ”جنهن صورت ۾ ملڪ نازڪ حالتن مان گذري رهيو آهي، ان ڪري، منهنجي ون يونٽ خلاف هلايل تحريڪ مان استعيفا قبول ڪئي وڃي.“ اهڙو خط رجسٽر ڪري موڪليائين. ان کان پوءِ ايوب خان، ملڪ سان مارشل لا لاڳو ڪيو. هي ۸ سالن تائين ان جي وزارت ۾ رهي، سندس تعريف جا ڍڪ ڀريندو وتيو، حتيٰڪ محترم فاطمه جناح جي مخالفت کان به ڪونه گڻو. هر پوءِ وزارت مان نڪرڻ بعد همت ڪري، ايوب حڪومت خلاف جيڪو جوانمرديءَ جو قدم کنياين، اهو سڀني کي ياد آهي. هن نازڪ بدن ماڻهوءَ، انهيءَ مخالفت جي پاداش ۾ جيل جي تڪليفن سون کان ڌرو به ڪين ڪيائون ۽ اڃا تائين مخالفت ۾ سرگرم هلندو اچي. اهي چند مثال انهيءَ ڪري پيش ڪيا اٿم ته ڪيئن نه حالتن جي تقاضائن مٿان، مختلف اصحاب وقت بوقت متضاد طريقو ڪار اختيار ڪرڻ تي مجبور ٿين ٿا. هڪ وقت سچا ساٿي ۽ همڪار بنجي ڪم ڪن ٿا ته ٻئي وقت ساڳئي مقصد جي مخالفت ۽ رقابت تي آماده نظر اچن ٿا. حب الوطني ۽ خدمت خلق ڪنهن به شخص کي ٽيڪي ۾ ماييل ڪانه آهي. صفا بي عيب خدا جي دات آهي ۽ کائنس پوءِ سندس پيڙهه ڀرڻ کان سواءِ ٻيو ڪو مشڪل تي نظر ايندو. سنڌ جو علائقو اڳي ئي ٻنهي ٻيل آهي ۽ آسان ۾ تروهي اختلاف گهڻيءَ حد تائين آهن. ون يونٽ جي سزا به آسان کي انهيءَ پاداش ۾ ملي آهي. انهيءَ بند کان آزاد ٿيڻ لاءِ آسان کي گهرجي ته سڀ ويڃا وساري، هڪ ٻين جا عيب معاف ڪري متحده محاذ ۾ رهي، ايندڙ نسلن لاءِ ٻن هڪ ٻي نظير مثال قائم ڪريون. گذريل تحريڪ ۾، ڪن قومي ڪارڪنن ۽ نوجوان شاگردن بيشڪ پاڻ ملهائون آهي. لیکن اهو هنگامي دور هو، جنهن ۾ سڀ ڪجهه ٽپي ٿي ويو. هن وقت ملڪ سان مارشل لا لاڳو آهي،

سياسي هلچل محدود دائري کان ٻاهر هلائي نٿي سگهجي، تنهنڪري وڏيءَ سمجهداريءَ ۽ حوصلي سان ڪم ڪرڻو آهي. هن وقت سنڌ جا قومي ڪارڪن ٽن گروهن ۾ وراهيل آهن ته شاگرد، پنجن گروهن ۾ نظر اچي رهيا آهن. مٿين طبقي جا بااثر سياستدان خود مختلف گروهن ۾ وراهيل آهن ۽ سندن گروهه مفاد پڻ متضاد آهن، مثلاً خانبهادر ڪهڙي جو گروهه، ميان ذوالفقار علي ڀٽ جي پارٽي، پير صاحب پاڳاري جو گروهه ۽ مخدوم صاحب هالا جو گروهه، ۽ ٻيا ڪيترا وڏي اثر ۽ رسوخ وارا صاحب آهن.

مون کي سياست ۾ نئين سر حصي وٺڻ وقت اهي سموريون مشڪلاتون نظر اچي رهيون هيون. آئون اڃا نظر بند هوس ته مخدوم صاحب، ڊاڪٽر ۾، نيشنل اسيمبليءَ جي ڪن ميمبرن سان گڏجي، ون يونٽ جي خلاف بيان ڏنو. واپس اچڻ تي ان تحريڪ کي زور وٺائڻ لاءِ، مون ڏانهن ماڻهو موڪلي، مدد گهرڻ جي تقاضا ڪئي، جنهن جي نتيجي ۾ مخدوم صاحب، پيرزاده عبدالستار، آغا غلام نبي خان پٺاڻ، خانبهادر غلام محمد خان وساڻ، سيد ميان خير شاهه ۽ حفيظ قريشيءَ طرفان حيدرآباد ۾، ۹- مارچ ۱۹۶۹ع تي، ”اڻٽي ون يونٽ ڪانفرنس“، شيخ عبدالمجيد سنڌيءَ جي صدارت هيٺ سڏائي ويئي. نظر بندي ختم ٿي چڪي هئي، تنهنڪري مون به ان ۾ شرڪت ڪئي. مون کي ڪانفرنس جي افتتاح لاءِ حڪم ڪيو ويو. مون انهيءَ موقعي تي جيڪا تقرير ڪئي هئي، ان جا ڪي اقتباس، ناظرين جي يادگيري تازي ڪرڻ لاءِ هيٺ ڏيان ٿو:

”برادران عزيز:

باوجود ان فيصلي جي ته آئينده سياست عمليءَ ۾ حصو نه وٺڻو اٿم، پر وقت جي ضرورتن ۽ اوهان جي محبت، عارضي طرح چڪي آئي پبلڪ پليٽنارم تي اوهان سان شامل ڪرايو آهي. منهنجو عملي سياست کان ڪناره ڪشيءَ جو فيصلو قطعي

ان ٿر ۽ آخري آهي. ان جا ڪارڻ طبيعت جي  
 ناسازي ۽ سياست عملي ۽ جي محرڪ جذبن، جهڙوڪ  
 شهرت جي بک، عزت جي آڇ ۽ حصول اقتدار جي  
 اهميت، قدر ۽ قيمت جو گهٽجڻ آهن. تنهن  
 ڪري عمر جي تقاضا ۽ طبعي زجهان جي ڪري  
 زندگيءَ جو باقي حصو قومي اخلاق، تزڪيه نفس  
 ۽ صحيح تعليم جي فروغ ۽ تبليغ لاءِ صرف ڪرڻ  
 جو فيصلو ڪيو اٿم. هن وقت اسان جو ملڪ ۽ قوم  
 نازڪ دور مان گذري رهيا آهن، اهڙي وقت ان جي  
 خدمت ۽ مشورهه کان انڪار ڪرڻ، فرض ناشناسي  
 برابر ٿيندو. تنهن ڪري باوجود طبيعت جي مخالف  
 لاڙي جي، اوهان جي درميان حاضر آهيان.“ انهيءَ

خطبي ۾ اڳتي هلي، وڌيڪ هيءَ چيم ته  
 ”اسان سڀني کان گهڻيون غلطيون ٿيون آهن. گذشتہ ڪي  
 در گذر ڪري، اسان کي نئين دور جو آغاز ڪرڻو آهي، جيئن اسان  
 کان وري ساڳيون غلطيون سرزد نه ٿين. هن وقت تائين اسيمبلين  
 ۽ سياست کي اسان جي مٿانهين طبقي، ذاتي اقتدار، عزت ۽ حصول  
 املاڪ جو ذريعو سمجهي، حصو پئي ورتو آهي؛ پر هيئن ئي اسان کي  
 خدمت خلق، ملڪي سلامتي ۽ ترقي، عوامي فلاح ۽ بهبوديءَ  
 جي نقطہ نگاه کان ڪم ڪرڻ گهرجي.“

ساڳئي خطبي ۾ اڳتي هلي، جن نقطن کي مشعل راه طور  
 ڪتب آڻڻ جو ذڪر ڪيو اٿم، تن مان ڪي هيٺيان آهن:

- (۱) سنڌ کي ون يونٽ کان آزاد ڪرائي، اڳوڻا صوبا بحال  
 ڪرڻا آهن، ان ڪري اڳوڻن صوبن جي بحاليءَ لاءِ ڪوشش ڪرڻ گهرجي.
- (۲) اسان کي شخصي پارٽياڙي، گذشتہ اختلافن، قديم سنڌين  
 ۽ نون سنڌين جي تفاوتن کان برتر ۽ بالا رهي ڪم ڪرڻو پوندو.  
 جنهن ڪري سنڌ جي هرهڪ باشندي کي بنا ڪنهن تفاوت جي رئيس ۽

پاء ڪري شمار ڪرڻو آهي.

(۳) جن ماڻهن کي هن وقت ڪن سببن ڪري شريڪ ڪري نه سگهيا آهيون، تن کي ٻاهر رکڻ جو ڪوبه ارادو نه آهي. غلطيون هر هڪ کان ٿين ٿيون، انهن کي درگذر ڪرڻ قومي مفاد ۽ مصلحت وقت جي اهم تقاضا آهي.

(۴) هن وقت جن ماڻهن کي، صدر صاحب (ايوب خان) جي ڊاڪا وارين مصلحتن ۾ شرڪت ڪرڻ ۽ ون يونٽ جي حمايت ڪرڻ ڪري، پاڻ سان شامل ڪري نه سگهيا آهيون ته اهو عارضي آهي. آخر ۾ اسان سڀني کي ڀائر ۽ هم وطنيءَ طور، مقصد جي حصول لاءِ متحد ٿي ڪم ڪرڻو پوندو.

(۵) مون کي خبر آهي ته اسان جي نوجوان شاگردن ۽ ڪن قومي ڪارڪنن، جن، هن انقلاب ۾ حصو وٺي قربانيون ڏنيون آهن، تن کي چند ماڻهن ۽ گروهن خلاف سخت رنجيدگي آهي. ليڪن آڻ کين سندن قربانين، همت ۽ صداقت جو واسطو وجهي، عرض ڪندس ته ون يونٽ ڊهن تائين ذرا ٿڌائيءَ کان ڪم وٺن. اسان کي نظرياتي اختلافن ۽ طبعي رجحانن جي باوجود في الحال سمورا ويڇا وساري، گڏجي ڪم ڪرڻو پوندو.

ذڪر ڪيل خطبي جي مٿين اقتباسن مان معلوم ٿيندو ته مون ڪانفرنس ۾، ون يونٽ جي ڊاهڻ لاءِ جن ڳالهين کي ضروري ٿي سمجهيو، تن جو اظهار هيٺين لفظن ۾ ڪيو هو:

۱- ون يونٽ ڊاهڻ لاءِ سڀني سنڌين جو متحده معاذ قائم ڪرڻ ضروري آهي.

۲- اهو اتحاد صرف هڪ آئيني مسئلي، يعني ون يونٽ کي ڊاهڻ ۽ اڳوڻن صوبن بحال ڪرڻ سان واسطو رکندڙ آهي، جنهن ۾ باوجود ڪيترن اختلافن جي هر شخص ڪنهن به ڪزوه يا پارٽيءَ سان واسطو رکندڙ، مٿين مقصد جي حصول لاءِ

شامل ٿي سگهي ٿو.

انهيءَ خطبي ۾ ايتريءَ وضاحت کان پوءِ به مون کي مجبور ڪري صدر چونڊيو ويو، حالانڪ مون کان وڌيڪ ٻيا به ڪيترائي صاحب هٿ اچي سگهن ها. مون کي پنهنجين ڪوتاهين جي بخوبي خبر هئي، باوجود طبيعت جي مخالف لاڙي هئڻ جي صدارت جي ذميواريءَ کڻڻ لاءِ هيٺيان ڪارڻ هئا:

الف- ممڪن هو ته مختلف خيالن، مفادن، گروهن ۽ طبقن وارن ڪارڪنن جي، آئون هڪ پليٽفارم يا سيمٽنگ لنڪ (سڀني کي ملائڻ) جو ڪم ڏيئي سگهان.

ب- منهنجي سياست عمليءَ کان علحده هئڻ ڪري، يعني ميمبريءَ ۽ ڪنهن عهدي جي حصول جي خواهش نه هئڻ ڪري، ممڪن هو ته مختلف خيالن ۽ مفادن جا ماڻهو مون کي رقيب نه ڄاڻي، زياده تعاون ڪن.

اها آهي متحده محاذ قائم ڪرڻ جي مختصر تاريخ. ان مان پتو پوندو ته سنڌ جي سرزمين تي متحده محاذ ٺاهڻ لاءِ هيءَ چوٿين ڪوشش آهي.

ٻهريون دفعو، اتحاد پارٽيءَ جو قيام هو، جنهن ۾ سنڌ جي سياسي تاريخ ۾ خاص حصو ورتو. انهيءَ محاذ طرفان اسيمبليءَ ۾ ميمبرن جي اڪثريت چونڊجي آئي، ۽ سندن وزارت ڪيترن سالن تائين سنڌ ۾ قائم رهي.

ٻيو دفعو، ۱۹۵۳ع جي چونڊن وقت، سنڌ جي ڪن پارٽين طرفان، متحده محاذ قائم ڪري، چونڊون لڙيون ويون هيون، جنهن ۾ جيتوڻيڪ ٿورا ميمبر چونڊجي سگهيا، پر انهن، سنڌ اسيمبليءَ يا مغربي پاڪستان اسيمبليءَ ۾ چڱو ڪم ڪيو. مغربي پاڪستان اسيمبليءَ ۾، ون يونٽ خلاف ٺهراءُ پاس ڪرائڻ ۾، سندن وڏو دخل هو.

ٽيون دفعو، متحده محاذ، حيدرآباد ۾، خانبهادر ڪهڙي جي سرڪردگيءَ هيٺ سنڌ جي مکيه سياسي گروهن ۾ قائم ٿيو هو، جنهن جي ڊپ کان، ملڪ سان مارشل لا لاڳو ڪري، ون يونٽ جي خاتمي کي ڪجهه عرصي لاءِ ترساڻو ويو.

**چوٿون دفعو،** هيءُ آهي جو سنڌ جي مختلف سياسي گروهن ۾ متحده محاذ قائم ڪرڻ جي ڪوشش ٿي رهي آهي. مون کي ڪافي اميد آهي ته ان ۾ سڀني محب وطن اسان سان شريڪ ٿي، ون يونٽ کي ڊهرائڻ ۾ مدد ڪندا.

مون کي هيءُ به يقين آهي ته جيڪي صاحب شخصي، گروهه يا نظرياتي اختلافن ميان هن وقت اسان سان شريڪ نٿا ٿين، اسيد ته اڄ نه ته ميان ضرور انهن کي به محسوس ٿيندو ته پنهنجي وڳر ڪيان الڳ رهڻ ڪري، هو ڪوبه مفيد ڪم ڪري ڪين سگهندا. هي هنگامي دور آهي، ان ۽ اختلافي مسئلن کي وڃ ۾ آڻي، جدا رهڻ، خلاف مصلحت ۽ ناعاقبت انديشي آهي. سنڌ جي آئوٽامي حاصل ڪرڻ ۽ پاڪستان جو آئينده آئين، باهمي رضامنديءَ يا اڪثريت سان پاس ڪرڻ بعد، اسان کي ڪافي وقت ملندو ته اقتصادي، سياسي ۽ سماجي اختلافي مسئلن حل ڪرڻ طرف توجهه ڏيون.

**متحده محاذ جا چند مقاصد:**

(۱) پاڪستان جي آئينده نظام حڪومت ۾، اڳوڻن ننڍن صوبن کي آئوٽامي وٺي ڏيڻ لاءِ ون يونٽ کي ختم ڪرائجي. ڇاڪاڻ ته ان جو وجود ننڍن صوبن جي سياسي، اقتصادي ۽ سماجي ترقيءَ جي راه ۾ وڏي رڪاوٽ آهي.

(۲) هن محاذ ۾ هر اهو شخص، گروهه ۽ پارٽي، شريڪ ٿي سگهن ٿا، جيڪي ون يونٽ جي ڪل مڪلا مخالف آهن. محاذ جو هن وقت صرف ملڪ جي آئين سان واسطو آهي. سياسي، اقتصادي ۽ سماجي مسئلن متعلق سمورا صاحب پنهنجن گروهن



۴ پارٽين سان وفادار رهي، ڪم ڪري سگهن ٿا.

(ب) هي محاذ، پهرين سنڌ ۾ صوبائي بنياد تي ٺاهي، پوءِ بلوچستان ۽ فرنٽيئر ۾ به الڳ الڳ وجود ۾ آئي، بعد ۾ ننڍن صوبن جي مشترڪه محاذ ٺاهڻ لاءِ پيش خيم طور ڪم ڏيندو.

(۴) هي محاذ، ون يونٽ ڏاهي، اڳوڻا صوبا بحال ڪرڻ لاءِ اسان جي بارگزينگ پوزيشن (ڏي وٺ جي قوت) پيدا ڪري، وڏن صوبن ۽ پارٽين سان سمجهوتي ڪرڻ لاءِ ڪار آمد ٿي سگهي ٿو.

(۵) هن محاذ جي هر هڪ رڪن کي آئيني مسئلي لاءِ پهرين جوابداري، هن محاذ سان آهي. ٻين مسئلن بابت هو پنهنجي گروه يا پارٽيءَ جي تابع رهي سگهي ٿو.

(۶) هن محاذ ذريعي ذاتي اختلافن، نظرياتي مسئلن ۽ طبعي رجحانن جي باوجود، هڪ جاءِ تي گڏ رهڻو آهي. ٻين لفظن ۾ ائين چئجي ته اسان جي متحده محاذ جو مثال لهڙو آهي، جهڙو اقوام متحد جو ادارو، جتي جدا جدا مفادن، نظرين ۽ اختلافن جي مختلف قومن شامل ٿي، بقائي باهميءَ جي بنيادن تي سڀني جي صلاح مشوره سان ڪيترن مسئلن کي حل ڪرڻ لاءِ وجود ۾ آندو ويو آهي.

(۷) هن محاذ جي ڪارڪنن کي هي ڪالھ مد نظر رکڻي آهي ته ڪو به ماڻهو ون يونٽ جي مخالفت جي آڌار تي چوندو جي، بعد ۾ ذاتي اغراض يا مفاد حاصل ڪرڻ خاطر، ون يونٽ جي حمايتن جو هٿيار بنجي، استعمال نه ٿيندو.

(۸) آهي طريقا جيڪي ون يونٽ کي مختلف نمونن سان قائم رکڻ لاءِ مددگار طور ڪم آندا پيا وڃن، انهن جي زوردار مخالفت ڪرڻي آهي، مثلاً:

(الف) ۱۹۵۶ع جو آئين ڪنهن به صورت ۾ قبول نه ڪرڻ.

(ب) ايندڙ اسيمبلي ۾، آباديءَ جي بنياد تي نمائندگي ڏياري،

ون يونٽ جي طرفدارن جو زور گهٽائڻ.

(ج) ڪنهن به صورت ۾ زونل فيڊريشن قبول نه ڪرڻ.

(د) مٿين مقصد حاصل ڪرڻ لاءِ اوڀر پاڪستان جي

همخيال پارٽين سان ڏي-وٺ جي بنياد تي سمجهوتو ڪرڻ.

(ه) ڪا به اهڙي ڳالهه نه ڪرڻ، جنهن سببان اهل پنجاب

(ون يونٽ جي طرفدارن) جي رضامندي، بنگال جي همدرد

پارٽين جي ناراضگيءَ جو باعث بنجي.

(۹) مختلف ماڻهن، گروهن ۽ سياسي پارٽين جي نمائندن

کي، تاليفِ قلوب ۽ عام راءِ پيدا ڪرڻ جي ذريعي شامل ڪرڻو آهي.

اهي مختصر اصول آهن، جيڪي متحده محاذ قائم ڪرڻ لاءِ

بنيادي رهبريءَ جو ڪم ڏيئي سگهن ٿا.

### طريقه ڪار

مون جڏهن هن محاذ ۾ ڪم ڪرڻ جو ذمو کنيو هو،

تڏهن پنهنجي سنڌي ڀائرن جي مڙني ڪمزورين جو پتو هوس، جهڙوڪ:

(۱) شاگردن ۾ جدا جدا گروهن جي موجودگي،

(۲) قومي ڪارڪنن ۾ نظرياتي ۽ شخصي اختلافن هئڻ

جو احساس ۽

(۳) مٿانهين طبقي جي مختلف گروهن جي متضاد مفاد ۽

ذاتي گروهن اختلافن جو وجود. مطلب، اهي سڀ ڳالهيون اهڙيون هيون

جو مون جهڙي ضعيف البدن ۽ سياست عمليءَ کان ڪناره ڪش

ماڻهوءَ کي في الحال ته چرڪائي پئي ڇڏيو ته مور ڳو اهڙي جنجهت

۾ هٿ ٿي نه وجهجي. ڇاڪاڻ ته ساڳئي وقت پنهنجي دل جي

سڪون ۽ پڙهڻ لکڻ جي مشغلي ۾ رڪاوٽ پيدا ٿيڻ ۽ مالي طور

مسڪين هئڻ جي حالت ۾، انهيءَ ڪم ۾ هٿ وجهڻ ڪري

اخراجات وڌي وڃڻ جي اهم مسئلي کي منهن ڏيڻو هو. ليڪن

منڍن جي صوفيانا طبيعت، يعني مهل سر اختلافن کي وساري، هڪ

ٿي، مشڪلاتن کي منهن ڏيڻ ۽ ڪنهن جي ڪمزورين ۽ غلطين

کي وڌيڪ فراخ دليءَ سان درگزر ڪرڻ جي اعليٰ خصلتن ۾ پوري

پروسي هئڻ سببان، آخراڻهيءَ گهري بار کڻڻ جي جسارت ڪئي اٿم.  
بقول ڀٽائي صاحب جي—

”جبل ماري جڻڪ جي آڏو آريچن جي،  
توڻي لڪن لڪ، ته به سڀ لنگهيندس مڪ سين.“

خدا ۾ توڪل رکي، ڪم ۾ هٿ وڌم! اهل سنڌ، باهمي اختلافن جي باوجود، خدا جي لطف ۽ سنڌ سان محبت هئڻ ڪري، ون يونٽ جي سخت برخلاف آهن. انهيءَ سبب سندن وڏي اڪثريت، متحده محاذ جي پليٽفارم تي گڏ ٿي ويئي آهي. تازو. ۱- آڪٽوبر ۱۹۶۹ع، ڪراچيءَ ۾، اوڀر پاڪستان جي هڪ وڏيءَ پارٽيءَ جي ليڊر اڳيان، اسان جي محاذ جي اهم پوزيشن واضح ٿي چڪي آهي. هن وقت صرف ٻه گروه، ون يونٽ جي مخالف هئڻ جي باوجود به محاذ ۾ باقاعده شامل ٿي نه سگهيا آهن. انهن مان هڪ ڀٽ صاحب جو گروه آهي ۽ ٻيو پير صاحب پاڳاره جو. جناب پير صاحب پاڳاره جو گروه، عوامي ليگ ۾ شموليت ڪرڻ ڪري، اسان کي نزديڪ اچي چڪو آهي. جيتوڻيڪ اسان جا مقصد ساڳيا آهن، پر هڪ پليٽفارم تي گڏجي ڪم ڪرڻ لاءِ مون کي اميد آهي ته پير صاحب جي ڪريم الطبعيءَ سببان گهڻي تڪليف ڪانه ٿيندي. ڀٽ صاحب سان به محاذ ۾ گڏجي ڪم ڪرڻ بابت ڳالهائون ٿي چڪيون آهن. جيتريقدر مون کي معلوم ٿيو آهي ته صرف طريقه ڪار ۾ اختلاف آهي. ان جو مکيه ڪارڻ، سندن جماعت جي آل پاڪستان حيثيت آهي. هُو، اهل پنجاب جي راءِ کي به ملحوظ رکڻ لاءِ مجبور آهي. اميد ته تجرب ۽ اهل سنڌ جي عام راءِ، کيس پنهنجن ڀائرن سان گڏجي ڪم لاءِ آماده ڪندا.

مون کي هيءَ به معلوم آهي ته ڪيترا نوجوان ۽ قومي ڪارڪن، متحده محاذ ۾ ڪهڙي صاحب جي شموليت سببان ناراض ٿيا آهن ۽ محاذ کان جدا ٿيڻ جا اراده ڪري رهيا آهن. پر کين منهنجي پهرئين خطبي مان معلوم هئڻ گهربو هو ته مون اهو ذمو

کنيو ٿي انهيءَ آڌار تي هو ته اسين سمورا گڏجي هن مهم کي منهن ڏينداسين. پر خدا نخواست، جيڪڏهن هُو اهڙي قدم کڻڻ لاءِ تيار ٿيا ته پوءِ به مون کي يقين آهي ته حب الوطنيءَ جو جذبو ۽ منهنجي محبت جي ڪشش، کين موٽائي آڻي ساڳيءَ جاءِ تي ڪڻو ڪندي. بهرحال، کين اها حقيقت ڪڏهن به وسارڻ نه گهرجي ته اسان سڀني سنڌين جو اتحاد، مخالفت تي وڌيڪ اثر انداز ٿي سگهي ٿو ۽ اسان جا پاڻ ۾ معمولي اختلاف، خود اسان لاءِ وڌيڪ مشڪلاتون پيدا ڪندا.

آءٌ هن راءِ جو آهيان ته ڪهڙي صاحب جي گروه کي محاذ ۾ آڻڻ سان، ون يونٽ جي خاتمي لاءِ وڌيڪ رستو هموار ٿيو آهي ۽ مقصد کي نقصان بچاءِ، فائدو ٿي پهتو آهي. ليڪن باوجود ان جي، جيڪي صاحب مختلف راءِ رکي، الڳ ٿي، قومي شيرازي کي ڪمزور ڪرڻ جي راهه اختيار ڪندا، تن کي زور مان روڪي ڪمن سگهيو نٿو سگهجي. اڳتي هلي فيصلو ڪندي ته اسان مان ڪير صحيح هو ۽ ڪير غلط.

— غلام مرتضيٰ

## ون يونٽ جو قيام

مخالفن جا خدشا ۽ موافقن جا فائدي ۾ دليل

سنڌ، سرحد ۽ بلوچستان جا صوبو پنهنجي زرخيزي ۽ سرحدي اهميت (۽ هينئر ڪاٺين) سببان گهڻي زماني کان ٻاهرين قومن جي حريص نگاهن جا شڪار پئي رهيا آهن. تاريخ انهي حقيقت جي گواه آهي ته هتي مغلن، پٺاڻن، سکن، انگريزن ۽ ٻين اڙين قسم قومن، طاقت ۽ اره زورائي ۽ سان هن سرزمين تي چڙهايون ڪيون آهن. تازو جڏهن انگريزن جي حڪومت کان آزاديءَ جي حاصلات جا آثار نزديڪ نظر اچڻ لڳا، تڏهن اهو مسئلو سامهون آيو ته انهن صوبن کي نئين طرح ڪهڙي حيثيت ملڻ گهرجي؟ انهيءَ سوال تي مختلف رايا ظاهر ٿيڻ لڳا. هندن جي هڪ وڏي گروه، سنڌ جي بمبئيءَ کان جدائيءَ جي مخالفت شروع ڪئي ته ٻئي طرف، هندوستان جي مسلمانن جي وڏيءَ اڪثريت طرفان سنڌ، سرحد ۽ بلوچستان جي صوبائي اتوناميءَ لاءِ همدرديءَ جو اظهار ٿيڻ لڳو. ليڪن عين انهيءَ وقت، هڪ اهڙو گروه به موجود هو، جنهن جي دماغ ۾ موجوده مغربي پاڪستان جي سڀني صوبن کي ملائي، هڪ ڪرڻ جو خيال ويٺل هو. علامه اقبال عليه رحمت جي آل انڊيا مسلم ليگ جي ۱۹۳۰ع واري اله آباد جي خطبي کي غور سان ڏسو ته اها حقيقت صاف ڏسڻ ۾ ايندي.

پاڪستان جي وجود ۾ اچڻ کان پوءِ، جيستائين قائد اعظم ۽ نوابزاده ليقت علي خان زنده هئا، تيسين اهي خواهشون ۽ ارادا

دٻيل رهيا ۽ بارآور ٿي نه سگهيا. پر پوءِ انون ٻنهي جي انتقال بعد، انهيءَ منصوبي کي عملي صورت ۾ آڻڻ لاءِ پس پرده سازشون متجنس ٿيڻون؛ جن جو ثبوت سردار عبدالرشيد خان، اڳوڻي وزير اعليٰ سرحد طرفان، آئين ساز اسيمبليءَ ۾ هڪ اسڪيم جي دستاويز پيش ڪرڻ مان صاف نظر اچي ٿو. انهيءَ دستاويز کي پوءِ، ’ايڪس دستاويز‘ جي نالي سان سڏيو ويو. دستاويز ۾ ڄاڻايل تجويزن کي جن طريقن سان پاڻ ”تڪميل تي پهچايو ويو، تن مان ڪي مختصر طور هيٺ پيش ڪجن ٿا:

(۱) سر نظام الدين، وزير اعظم ۽ صدر مسلم ليگ پاڪستان کي باوجود آئين ساز اسيمبليءَ ۾ اڪثريت موجود هئڻ جي، ڊسمس ڪري، امريڪا مان پاڪستان جي سفير، مسٽر محمد علي بوکرا کي گهرائي، وزير اعظم نا مزد ڪري، آل پاڪستان مسلم ليگ جو صدر ٿاڻيو ويو.

مرڪزي اسيمبليءَ جي ميمبرن ۾ آل پاڪستان مسلم ليگ جي ڪائونسلرن جو موريل ايترو ڪريل هو، جو ان تبديليءَ کي خوشيءَ يا رنج سان قبولي راضي ٿي ويا.

(۲) سنڌ ۾ مسٽر عبدالستار پيرزاده جي وزارت کي اڪثريت ۾ هئڻ جي باوجود، ون يونٽ جي مخالفت ڪرڻ سبب، ڊسمس ڪري، ”بروڊا“ هيٺ خارج ٿيل، خان بهادر محمد ايوب کهڙي تان پابنديون هٽائي، سنڌ اسيمبليءَ جي ميمبرن هئڻ جي باوجود وزير اعليٰ ناسزد ڪري، ڏنڊي جي زور سان سنڌ اسيمبليءَ جي ڪمزور ميمبرن کان وڌيڪ اڪثريت راءِ سان، ون يونٽ جي فائدي ۾ ٺهراءُ پاس ڪرايو ويو.

(۳) بهاولپور ۾، حسن محمود جي وزارت کي ڊسمس ڪيو ويو.

(۴) صوبو سرحد ۾، سردار عبدالرشيد، وزير اعليٰ کي باوجود ٺهراءُ پاس ڪرائڻ جي، ۽ هن کي ڏنل وعدن جي انحرافيءَ خلاف آواز اٿارڻ ڪري، ڊسمس ڪيو ويو.

(۵) ون يونٽ جي مخالفن کي جيلن ۾ وجهي، هر قسم جي طريقن مان هيسايو ويو.

(۶) ۱۹۵۴ع ۾، آئين ساز اسيمبليءَ، آئين تيار ڪري ڇڏيو هو، صرف گورنر جنرل جي صحيح رهيل هئي ته اوچتو گورنر جنرل غلام محمد خان طرفان، آئين ساز اسيمبليءَ کي ختم ڪيو ويو. انهيءَ تي آئين ساز اسيمبليءَ جي اسپيڪر، مولوي تميز الدين صاحب مرحوم، سنڌ هاءِ ڪورٽ ۾ رٽ پيشن داخل ڪئي، جنهن، گورنر جنرل جي انهيءَ قدم کي ناجائز ٺهرايو. ليڪن گورنر جنرل طرفان، سپريم ڪورٽ ۾ اپيل داخل ٿي، ۽ سپريم ڪورٽ جي چيف جج، جسٽس محمد منير، هاءِ ڪورٽ جي فيصلي کي رد ڪري، گورنر جنرل جي قدم کي جائز ٺهرايو.

ان کان پوءِ، گورنر جنرل غير جمهوري طريقي مان، ساکين ناسازگار حالتن هيٺ، نئين آئين ساز اسيمبلي چونڊائي، ان ۾ مختلف طريقن مان ۱۹۵۶ع جو آئين پاس ڪرايو، جنهن جا مکيه شاخصار هيٺيان هئا:

(الف) ون يونٽ جو قيام.

(ب) اوڀر ۽ اولهه پاڪستان جي وچ ۾ آباديءَ جي اڪثريت ۽ اقليت جي باوجود مساوي نمائندگي ڏئي، اوڀر پاڪستان جي جمهوري حق کي غضب ڪيو ويو.

(ج) اولهه پاڪستان اسيمبليءَ ۾ ميمبرن جو هڪ اهڙو گروه آندو ويو، جو ڊپيوٽي ڪمشنرن جي نامزد ڪيل جرڳن طرفان چونڊيل هئڻ مٿان، حڪومت جي ماتحت هو.

(د) ون يونٽ کي ڊاهڻ لاءِ مشرقي ۽ مغربي پاڪستان اسيمبليءَ جي ٺهراءَ ۾ آئين ساز اسيمبليءَ جي ٻه ڀاڱي

ٽي حصي جي وڌڻ جي ضرورت لازمي ٺهرائي ويئي. (ه) ان کان پوءِ، انهيءَ ناجائز ۽ غير جمهوري آئين جي حفاظت لاءِ هڪ طرف سختي اختيار ڪئي ويئي ته ٻئي طرف،

نشرو اشاعت جي سموريءَ سرڪاري مشنريءَ کي ڪتابن،  
 محفليتن ۽ ٻين آزين قسم پروپگنڊائن جي طريقن ميان صحيح  
 ثابت ڪرڻ جي ڪوشش ڪئي ويئي. ان وقت ننڍن  
 صوبن ۾ ڪي اهڙا سياستدان به هئا، جي شروع کان ئي  
 ون يونٽ مان پيدا ٿيندڙ خدشن ۽ انديشن مٿيان برخلاف  
 هئا. اهي خطرا هي هئا:

- (۱) ون يونٽ جو قيام ويهين صديءَ جي انهن جمهوري  
 قدرن جي خلاف هو، جن مطابق سموري طاقت عوام جي هٿ ۾  
 رهڻي هڻي ۽ کين خوداراديءَ جو حق حاصل هو ۽ ڪنهن به  
 پاهرينءَ طاقت کي انهن مليل حقن ۾ دست اندازي ڪرڻي نه هئي.
- (۲) ون يونٽ جو قيام، ۱۹۴۰ع ۾، لاهور ۾، آل انڊيا مسلم  
 ليگ جي پاس ٿيل ٺهراءَ، جنهن جي آڌار تي پاڪستان جي گهر  
 ڪيل هئي، جي معنيٰ ۽ مقصد جي خلاف هو.
- (۳) ون يونٽ جو قيام، مارچ ۱۹۴۳ع ۾، سنڌ اسيمبليءَ  
 جي پاڪستان بنسبت پاس ڪيل ٺهراءَ جي جذبه ۽ تقاضا جي پيڪڙي  
 ڪندڙ هو.

(۴) ون يونٽ جو قيام، برٽش پارليامينٽ طرفان، ۱۹۴۷ع  
 واري آزاديءَ جي ائڪٽ، جي مفهوم کان ئي انڪاري آهي، جنهن  
 مطابق پاڪستان وجود ۾ آيو.

(۵) ون يونٽ جو قيام، اقوام متحده جي مقرر ڪيل بنيادي  
 اصولن جي چارڙ جي پڻ خلاف هو، جنهن مطابق انهن ننڍين  
 قوميتن جو حق خودارادي تسليم ڪيل هو، جن جا وطن، زبان،  
 ڪلچر، سياسي ۽ اقتصادي مفاد علحده هئا.

(۶) ون يونٽ جو قيام، سنڌ جي بمبئيءَ کان علحدهگيءَ لاءِ  
 ڪيل سموريءَ جدوجهد جي خلاف هو، جنهن ۾ انڊيا جي سمورين  
 مسڪيه مسلم جماعتن، جهڙوڪ مسلم ليگ، خلافت ڪاميٽي ۽  
 جميعت العلماء هند، اهم حصو ورتو هو.



(۷) ون يونٽ جو قيام، قائد اعظم محمد علي جناح طرفان ۱۹۳۰ع ۾، گول ميز ڪانفرنس ۾، ظاهر ڪيل، 'چوڏهن نڪتن' وارين پيش ڪيل تجويزن جي خلاف هو.

(۸) ون يونٽ جو قيام، سر آغا خان جي صدارت هيٺ، ۱۹۳۰ع ۾، دهليءَ ۾، هندوستان جي آل مسلم پارٽيز ڪانفرنس ۾ پاس ڪيل ٺهرائن ۾، قبول ڪيل اصولن جي وعده خلافي هئي.

(۹) ون يونٽ جو قيام، ۱۹۴۹ع ۾، قائد ملت لياقت علي خان جي سرڪردگيءَ هيٺ، پاڪستان جي آئين ساز اسيمبليءَ جي بنيادي اصولن جي پاس ڪيل ٺهراءَ جي فقري نمبر، ۶ ۽ ۷ جي روح ۽ الفاظ جي خلاف هو.

اهي فقرا هيٺيان هئا:

(الف) ملڪ جون اهي اراضيون جي هن وقت پاڪستان ۾ شامل آهن، يا هن کان پوءِ ان ۾ شامل ٿين، سي سڀ گڏجي وفاق لاهينديون.

(ب) اهو وفاق، جنهن ۾ صوبا خود-مختيار هوندا، سواءِ انهن ٻاندين جي، جيڪي سندن رضامنديءَ مطابق فيڊريشن طرفان عائد هونديون.

(۱۰) ون يونٽ جو قيام، بهتون، بلوچ ۽ سنڌي قوميتن جي هزارها سالن جي روايات، سندن عزت، غيرت ۽ آزاديءَ خلاف هڪ تازيانو هو.

(۱۱) ون يونٽ جو قيام، ننڍن صوبن جي زمينن، نوڪرين، واپار، ڪارخانن، ڪاٺين، پاڻيءَ ۽ ٻين قدرتي وسائل تي سامراجي ذهيت واري هڪ وڏي صوبي جي مستقل مفاد لاءِ قائم ڪرڻ جي هڪ سازش سمجهي ٿي وئي.

(۱۲) ون يونٽ جي قيام سان، ننڍن صوبن جي زبانن، ڪلچرن، سماجي ۽ اقتصادي مفادن کي نقصان پهچڻ جو انديشو محسوس ڪيو ٿي ويو.

(۱۳) ننڍن صوبن جي رهاڪن کي ون يونٽ جي قيام مان اهو به انديشو هو، ته وڏي صوبي جا رهاڪو پنهنجي وڌندڙ آباديءَ کي، ننڍن صوبن ۾ ڪالونائيز ڪري، اصلي باشندن جي آبادي گهٽائي، کين سياسي ضرر رسائيندا.

(۱۴) ون يونٽ جي قيام مان، ننڍن صوبن جي تعمير ۽ ترقيءَ کي نظرانداز ڪرڻ جو کين خطرو محسوس ٿي ٿيو.

(۱۵) ون يونٽ جي قيام بعد، ننڍن صوبن جي عوام کي خطرو هو ته صاحب اقتدار، ننڍن صوبن جي زميندارن، واپارين ۽ دولتمند طبقي کي لالچ ۽ دٻاءَ ذريعي، بي ايمان بنائي، سياسي اخلاق کي بگاڙيندو.

هڪ طرف اهي سمورا خطرا ان وقت ون يونٽ جي مخالفن طرفان پيش ڪيا ٿي ويا ته ٻئي طرف، صاحب اقتدار گروهه طرفان ون يونٽ جي فائدي ۾، هيٺئين قسم جا دليل ڏنا ٿي ويا:

(۱) مغربي پاڪستان ۾ ون يونٽ جي قيام سببان، شامل صوبن جي رهاڪن ۾ قومي يڪجهتي ۽ هم آهنگي پيدا ٿيندي ۽ صوبائي عصبيت ۽ انتشار پسند قوتون دهجي وينديون.

(۲) پنجاب جهڙي زرخيز، ترقي يافته ۽ شاهوڪار صوبي سان ٻنهي ڀيل اراضين جو گڏجڻ، سندن ترقي، تعمير ۽ سٺي انتظام جو باعث ثابت ٿيندو.

(۳) هڪ اسيمبليءَ ۽ مرڪز تي گڏجي ڪم ڪرڻ ڪري، باهمي تعلقات وڌندا ۽ قاعدي قانون ۽ ترقياتي رٿائن کي عملي جامي پهرائڻ سببان، ملڪ جلدي ترقي ڪندو.

(۴) اڳوڻن قديمي صوبن جي زمينن، واپار، نوڪرين، ڪارخاني، ڪاٺين ۽ قدرتي وسائل ۾ مڪاني باشندن کي وڌيڪ ترجيح ڏني ويندي.

(۵) ون يونٽ جو قيام، پاڪستان جي سالميت ۽ اسلام جي سربلنديءَ لاءِ پيش خيمه طور ڪم ڏيندو. سنڌ ۾ ون يونٽ

جي حامي روينيو وزير، پير علي محمد شاه راشديءَ جا بيان، انهن ئي وعدن جي بنياد تي جاري ڪيل، ڏسڻ ۾ ايندا. ۱۸- نومبر ۱۹۵۴ع تي، ”ڊان“ اخبار، پير علي محمد شاه راشديءَ جو هيٺيون پريس بيان شايع ڪيو:

- ”مون پير علي محمد علي شاه، روينيو وزير، ون يونٽ جي قيام کي، هيٺين وعدن جي بنياد تي قبول ڪيو آهي:
- (۱) ”سنڌ جي حقن جي حفاظت جو انتظام آئيني ذريعي ڪيو ويندو، جيئن ان جي خلاف ورزيءَ جي حالت ۾ قانوني چاره جوئي ذريعي سدرباب ٿي سگهي.
- (۲) سنڌ اندر جيڪا به پيدائش يا ٽيڪسن جي وصولي ٿيندي سا صرف سنڌ جي مفاد لاءِ خرچ ڪئي ويندي.
- (۳) سنڌ جي خطي اندر جيڪي نوڪريون هونديون، سي سڀ سنڌين کي ڏنيون وينديون ۽ انهن جي وراهه جو اختيار به سنڌين جي هٿن ۾ هوندو.
- (۴) سنڌ جي زمين، بي زمين سنڌي هارين ۾، پوءِ اهي مڪاني هاري يا مهاجر هجن، مقرر ڪيل ايڪاناڪ يونٽ مطابق ڏني ويندي.
- (۵) ڪا به زمين جيڪڏهن مٿينءَ طرح ورهاست ڪرڻ بعد بچندي، ته پوءِ اها ٻئي ڪنهن کي سرڪار جي مقرر ڪيل حد اندر ڏني وڃي ته اعتراض نه ڪيو ويندو.
- (۶) مرڪزي سرڪار جي مڙني نوڪرين يا اعليٰ عهدن ۾ سنڌين کي هڪ مقرر ڪيل حصو ڏنو ويندو.
- (۷) ون يونٽ بعد مرڪزي حڪومت وٽ سواءِ بچاءِ خارجي تعلقات ۽ ڪرنسيءَ جي ٻيو ڪوبه ڪاٿو رهڻ نه ڏنو ويندو.
- (۸) سنڌ جي آباديءَ لاءِ دريائن مان گهريل پاڻيءَ کي نڪرڻ گهٽايو ويندو ۽ نڪي هڪ رڪاوٽ وڌي ويندي.

- (۹) سنڌ جي زبان ۽ ادب جي ترقيءَ لاءِ موجوده حڪومت طرفان مقرر ڪيل رقم کي گهٽايو نه ويندو.
- (۱۰) سنڌ کي لشڪر ۽ بچاءُ کاتي ۾ مناسب حصو ڏنو ويندو.
- (۱۱) ڪو به اهڙو قانون پاس نه ڪيو ويندو، جيئن سنڌي ميمبرن جي اڪثريت، ون يونٽ اسيمبليءَ ۾ قبول نه ڪيو هوندو.

ان بعد ڇا ٿيو ۽ سنڌ سان ڪيل وعدن جي ڪهڙيءَ طرح وفا ٿي وئي، ۽ ساڻس ڪهڙا ڪهڙا ويل وهيا ويا؟ ان جو درد انگيز داستان ايترو طويل آهي جو ڪيترائي ڪتاب لکي سگهجن ٿا. بهرحال، انهيءَ هوندي به ڪي حقيقتون اختصار طور هيٺ ڏجن ٿيون:

- (۱) مغربي پاڪستان اسيمبليءَ ۾، مسلم ليگ ميمبرن جي اڪثريت هئڻ جي باوجود، ان جي ليڊر کي ڇڏي، ڊاڪٽر خان صاحب کي سندس ڀاءُ، خان عبدالغفار خان، جي پارٽيءَ جي اصولن خلاف قيمت ڏئي، پاڻ ڏانهن سيري، ننڍن صوبن جي رهاڪن کي توڪي ڏيڻ، خاطر وزير اعليٰ نامزد ڪيو ويو. ان بعد کيس چوٽ ڇڏيو ويو ته ميمبرن کي لالچون ڏئي، پنهنجي ٺاهيل نئين پارٽيءَ ۾ آڻي. مطلب ته اهڙيءَ طرح نام نهاد ”ريپبلڪن پارٽيءَ“ جو بنياد وڌو ويو.

- (۲) هڪ بلوچ ليڊر کي لالچ ڏئي، ون يونٽ جو حامي بنائي، گورنر مقرر ڪيو ويو. سنڌ مان، جن ون يونٽ ٺاهڻ ۾ مدد ڪئي هئي، جهڙوڪ خان بهادر ڪهڙو ۽ سيد علي محمد شاه راشدي، تن مان پهرئين کي وزارت مان ٻاهر نڪري مخالفت ۾ ويهڻو پيو ۽ ٻئي صاحب پنهنجي سلامتي انهيءَ ۾ ڇاتي ته سفارتي عهدو وٺي، حال ملڪ ڇڏي، ٻاهر وڃي، پنهنجا غم غلط ڪري. ميان محمد ممتاز دولتان ۽ چوڌري محمد علي، جي ٻئي ’ايڪس‘ دستاويز جا خالق ڇڏيا ٿي ويا، تن کي به ٻاهر نڪري، پنهنجي ڪيتي جي





سردار بهادر خان، خان عبدالقيوم خان، قاضي عيسيٰ ۽ خانبهادر کهڙو اسان سان گڏجي ون يونٽ ڊاهڻ ۾ شامل ٿيا. بعد ۾ ”ريپبلڪن پارٽيءَ“ جنهن جي حڪومت هئي، تنهن ۾ ون يونٽ ڊاهڻ جو ٺهراءُ، مغربي پاڪستان اسيمبليءَ ۾ پاس ڪرايو. ليڪن پوءِ مرڪزي اسيمبليءَ ۾، ان ٺهراءُ کي آئيني صورت ڏيارڻ کان ڦري ويا، جنهن تي اسان سنڌ جو متحده محاذ ٺاهيو، جنهن متعلق وڌيڪ احوال متحده محاذ جي مضمون ۾ اچي چڪو آهي.

۱۹۵۸ع واريءَ مارشل لا کان پوءِ جيڪي حالتون پيدا ٿيون، تن ون يونٽ خلاف ايتري مخالفت ۽ نفرت پيدا ڪئي آهي جو مرڪار کي مجبور ٿي، جسٽس فضل اڪبر جي چيئرمينيءَ هيٺ هڪ ڪميشن مقرر ڪرڻي پئي. مذڪور ڪميشنيءَ جي چيئرمين، پنهنجي پبلڪ بيان ۾ ظاهر ڪيو آهي ته ”نئين صوبن جا ۹۷ سيڪڙو رهاڪو نه صرف ون يونٽ مان ناراض هئا، بلڪ ان کي سخت نفرت جي نگاه سان ڏسن ٿا.“

ليڪن باوجود ان جي، ڏسڻ ۾ ائين پيو اچي ته وڏي صوبي جو هڪ مستقل مفاد ۽ سامراجي ذهينت وارو گروه اڃا تائين زبردستيءَ وارن مختلف طريقن سان ان کي قائم رکڻ جي ڪوشش ۾ آهي. هو هيٺين طريقن سان ان کي قائم رکڻ چاهين ٿا:

(۱) هڪ گروه، جهڙوڪ ڪنوينشن مسلم ليگ ۽ ڇوٽري نذير احمد وغيره، جهڙن ماڻهن جو آهي، سو ون يونٽ کي عليٰ اعلان قائم رکڻ جو حامي آهي.

(۲) ٻيا منافقي ڪري، ڇوڪن ٿا ته سال ۱۹۵۶ع وارو غير جمهوري آئين ملڪ سان لاڳو ڪري ڇوڻڊون ڪرائجن ۽ پوءِ آئين ساز اسيمبليءَ کي اختيار ڏجي ته اها ان سوال تي غور ڪري. ڇاڪاڻ ته کين خبر آهي ته ان آئين موجب، اوڀر پاڪستان کي آباديءَ جي لحاظ سان نمائندگي ڪانه ملندي ۽ اولهه پاڪستان ۾ ٽرائيل ۽ ايجنسي اراضين مان، ڊيوٽي ڪمشنرن طرفان نامزد

ٿيل جرگن جا عيوضي چونڊبا، جن جي حيثيت سرڪاري نامزد ٿيل ميمبرن جهڙي هوندي. ازانسواءِ، ۱۹۵۶ع جي آئين موجب، آئين ۾ ترميم صرف ۱۰ ڀاڱي ٽي حصي وٽن سان ٿي سگهندي ۽ جڏهن مشرقي ۽ مغربي پاڪستان صوبن جي ٺهراءَ جي ضرورت ٿيندي، تڏهن کين انهيءَ حالت ۾ گهڻي اميد آهي ته ڪجهه اوڀر پاڪستان جي ۽ ڪجهه ننڍن صوبن جي ميمبرن کي لالچ ۽ دٻاءُ ذريعي پنهنجي طرف ڪري، ون يونٽ کي ڊاهڻ کان بچائي وٺندا. انهيءَ پاليسيءَ جون حامي جماعتون ڪائونسل مسلم ليگ، ٻي. ڊي. ٻي ۽ جماعت اسلامي آهن.

(۳) ٽيون اهو گروهه آهي جو موجوده ون يونٽ کي ڊاهي، ان کي زونل فيڊريشن جي صورت ۾ قائم رکڻ جي فائدي ۾ آهي؛ جنهن مطابق ننڍن صوبن ۾ ليفٽيننٽ گورنر مقرر ٿيندا، جن کي ڪي مخصوص ڪاتا سپرد ڪيا ويندا ۽ ٻيو سمورو اختيار مغربي پاڪستان جي زونل فيڊرل اسيمبليءَ ۽ گورنر جي هٿ ۾ هوندو. اهو طريقو، حقيقت ۾ ون يونٽ کان به وڌيڪ بدتر آهي. انهيءَ جو مطلب اهو آهي ته چند ماڻهن کي گورنرين ۽ وزارتن جي لالچن تي خريد ڪري، ننڍن صوبن جي بنيادي مسئلن ۽ هاءِ گهوڙا کڻي، انهيءَ سستي سودياريءَ سان في الحال ماڻو ڪري، ننڍن صوبن ۾ ٿوري وقت اندر ڪالونائيزيشن جو ڪم وڌي زور شور سان ڪري، صوبن جي آباديءَ ۾ پنهنجن ماڻهن جو اضافو آڻي، هميشه لاءِ ختم ڪيو وڃي. انهيءَ جا حامي ڪائونسل مسلم ليگ، ٻي. ڊي. ٻي، جماعت اسلامي ۽ انهن سان گڏ نيشنل عوامي پارٽيءَ (ولي گروپ) جا ڪارڪن ۽ پيپلس پارٽيءَ وارا آهن.

(۴) چوٿون گروهه انهن ماڻهن جو آهي، جي ظاهر طور ون يونٽ کي ڊاهڻ جي عيوض، اهڙا طريقا اختيار ڪرڻ گهرن ٿا، جن جي ڪري اسان اوڀر پاڪستان جي مکيه پارٽي، ”عوامي ليگ“ جي حمايت، سندن ڇهه نڪاتي پروگرام جي مخالفت ڪرڻ



ڪري وڃائي ويهون. هو سمجهن ٿا ته عوامي ليگ جي مدد کان سواءِ ون يونٽ ڏاهي ڪن سگهنداسون. انهيءَ خيال جي حمايت مٿي ذڪر ڪيل پارٽين کان سواءِ نيشنل عوامي پارٽي (ولي خان گروپ) ۽ پپلس پارٽيءَ وارا. ڪن ٿا ۽ ڪن ٻين مخصوص ماڻهن کان به اهڙا بيان ڪڍائي، مشرقي پاڪستان جي ماڻهن تي خراب اثر ويهارڻ جي ڪوشش ڪئي وڃي ٿي.

انهن حالتن کي سامهون رکندي، متحده محاذ جي ڪارڪنن کي وڌيڪ خبردار رهڻو پوندو ته جيئن عوامي ليگ جي چهن نڪتن سان سندن اختلاف نه ٿئي؛ اسان سندن حمايت ڪندا رهون ۽ هو اسان جي صوبائي خود مختياريءَ جي حمايت ڪندا رهن. ٻئي طرف، مٿي ذڪر ڪيل، ون يونٽ جي حامين جي، سراسر ڏوڪي وارين، ٽن تجويزن کان به بچڻو آهي، جهڙوڪ: ۱۹۵۶ع جي آئين جي، بحالي، زونل فيڊريشن کي قائم ڪرڻ ۽ عوامي ليگ جي چهن نڪتن جي مخالفت.

انهيءَ سلسلي ۾ وڌيڪ گهرائيءَ سان نگاهه ڪجي ته پاڪستان ڊيموڪريٽڪ پارٽي، جماعت اسلامي، نيشنل عوامي پارٽي (ولي خان گروهه) ۽ پپلس پارٽيءَ کي مختلف نمونن سان ڪم ڪندي ڏسنداسون. اسان کي انهيءَ سازش کان بچڻ لاءِ هيٺين ڳالهين بابت پنهنجن ذهنن کي صاف رکڻو پوندو:

(۱) ون يونٽ کي هر حالت ۾ ختم ڪرائي، صوبائي خودمختياري قائم ڪرڻ لاءِ ڪوشش ڪرڻي اٿئون.

(۲) ۱۹۵۶ع وارو غير جمهوري آئين، ڪنهن به صورت ۾ قبول نه ڪرڻو آهي ۽ ان جي حامين کي هر حالت ۾ ون يونٽ جو حامي شمار ڪرڻو آهي.

(۳) زونل فيڊريشن ڪهڙيءَ به صورت ۾ قبول ڪرڻي نه آهي. اسان نئين صوبن وارن کي به اهڙا اختيار ملڻ جي گهر ڪرڻي آهي، جهڙي اوڀر پاڪستان وارا ڪن ٿا.

(۴) اها ڳالهه به صاف سمجهي ڇڏڻي آهي ته ”عوامي ليگ“ (ڇهه نڪاتي) جي تعاون کان سواءِ اسان ون يونٽ ڊاهي نه سگهنداسون.

(۵) اسان کي نيشنل عوامي پارٽي (پاڻياني گروپ) سان به سمجهوتو ڪرڻو پوندو.

(۶) نيشنل عوامي پارٽي (ولي خان گروپ) جيسين تائين زونل فيڊريشن جو فقرو پنهنجي دستور العمل مان خارج نه ڪيو آهي ۽ آئين ٺهڻ کان اڳ، اقتصادي مسئلا ڇيڙي ننڍن صوبن جي اتحاد کي ٽوڙڻ جي پاليسي نه ڇڏي آهي، تيسين ان کان هر طرح خبردار رهڻو آهي.

انهن ڳالهين کي مدنظر رکي، اسان کي ننڍن صوبن جي ماڻهن ۾ سياسي شعور پيدا ڪري، متحده محاذ ۾ شامل ڪرڻو آهي. جيڪي به ماڻهو مٿي ذڪر ڪيل مسئلن ۾ شامل راءِ نٿا ٿين، تن کي ون يونٽ جو حامي شمار ڪرڻو آهي. هن وقت پاڪستان ۾ هيٺيون پارٽيون قائم آهن، جن جا پاڪستان جي آئين سازي ۽ بنسبت پنهنجي نظر ۾ هيٺان مقاصد نظر اچن ٿا:

(۱) ڪنوينشن مسلم ليگ:

هيءَ پارٽي، صدر محمد ايوب خان، ملڪ سان مارشل لا لاڳو ڪري، پنهنجي اقتدار قائم رکڻ لاءِ چند خود مطلب فردن کي لالچ ۽ دٻاءُ ذريعي ان ۾ شامل ڪري، ٺاهي هئي. ان ۾ موقعي ڀرت، پنهنجي مستقل مفاد جي حفاظت لاءِ داخل ٿيا هئا. انهيءَ جماعت جو باني صدر، ون يونٽ کي ڪنهن به حالت ۾ بحال رکڻ لاءِ مُصر هو. انهيءَ پارٽيءَ جي آئين جو مکيه جزو، ون يونٽ جي حفاظت هئي. صدر ايوب خان هڪ وقت پنهنجي بيان ۾ چيو هو ته ”ڇڪڙهين نيشنل اسيمبلي، ون يونٽ کي ڊاهڻ جو قانون پاس ڪندي، ته به هو ان جي منظوري هرگز نه ڏيندو. انهيءَ کان علاوه، سندس چند پوئلڳن جا هيٺيان بيان هئا:

(۱) ون يونٽ ڏاهي، اڳوڻن صوبن کي بحال ڪرڻ، پاڪستان کي ٽڪرا ٽڪرا ڪرڻ جي برابر آهي.

(۲) ون يونٽ جي مخالفت ڪرڻ وارا، هندوستان ۽ ٻين ٻاهرين ملڪن جا ايجنٽ آهن.

(۳) ون يونٽ جي مخالفت، اسلامي نظريو پاڪستان جي مخالفت ڪرڻ برابر آهي.

(۴) ون يونٽ حقيقت بنجي چڪي آهي، ان جي مخالفت بيڪار آهي. ان جي مخالفن کي ڪڍيو ويندو.

(۵) نئين صوبن جو عوام، ون يونٽ جي فائدي ۾ آهي، ان جي مخالفت ڪندڙ، ڌارين جا ايجنٽ، انتشار پسند، اسلام جا دشمن، ڪوتاهه نظر ۽ فرسوده خيال جا ماڻهو آهن.

انهيءَ جماعت جي عهديدارن، اسيمبلين جي ميمبرن کي هر طرح جي تمڪين، لالچن ۽ پرمٽن وغيره ذريعي مطيع ڪري ڇڏيو هو. هنن انهيءَ کان به به قدم اڳتي وڌي، مخالفن کي جيلن، نظر بندين ۽ ازين قسم جي تڪليفن ۾ پڻ مبتلا ڪيو. هن وقت سنڌ جي اڪثريت ان مان نڪري چڪي آهي، صرف سنڌ جي ٻن ڏنار شخصن، هڪ مير اعجاز علي خان ۽ ٻيو درمحمد اوسر، ان جي ميٽنگ ۾ شامل ٿي، ون يونٽ جي حمايت جو ٺهراءُ پاس ڪرايو. پيپلس پارٽيءَ جي اخبار، هنن جي انهيءَ ڪڏي ڪارنامي تي چشم پوشي ڪري، خود ون يونٽ جي حمايتي هئڻ جو ثبوت ڏنو آهي.

### (۲) ڪائونسل مسلم ليگ:

هيءَ جماعت حقيقت ۾ پراڻي مسلم ليگ جي جاءِ نشين هئي، ان جا ڪيترا ڪارڪن بنسبت ڪنوينشن مسلم ليگ جي زياده سمجهدار، گهٽ موقع پرست ۽ ڪجهه قدر حقيقت شناس هئا. جيتوڻيڪ انهيءَ مسلم ليگ جي مکيه ڪارڪنن، ون يونٽ جي بئائڻ ۾ اهم حصو ورتو هو، ليڪن ۱۹۵۷ع ڌاري، ون يونٽ

ٺهڻ بعد پيدا ٿيل نفاق ۽ بد انتظامي ۽ کي محسوس ڪيو ۽ سمجهيو ته ون يونٽ جو قيام صوبن ۾ هم آهنگي ۽ يڪجهتي پيدا ڪرڻ جي بجاءِ نفرت ۽ نفاق جو باعث بنيو آهي. ان ڪري ان جو قائم رهڻ خود اهل پنجاب لاءِ فائديمند نه آهي. انهي ۽ سببان هن جماعت جي مکيه ليڊرن، جهڙوڪ ميان ممتاز دولتان، سردار بهادر خان، خان عبدالقيوم خان، قاضي عيسيٰ ۽ خان بهادر ڪهڙي اسان جي ”سنڌ محاذ“ سان ون يونٽ ٽوڙڻ لاءِ هڪ عهدنامي تي صحيحون ڪيون. انهيءَ بنياد تي اسان ۽ مسلم ليگ گڏجي، مغربي پاڪستان اسيمبليءَ ۾ ون يونٽ کي ڊاهڻ جو ٺهراءُ پيش ڪيو، جنهن جي ڊاڪٽر خان صاحب جي وزارت مخالفت ڪري، مقرر وقت پورو ڪرائي، اسپيڪر جي مدد سان واک آئوٽ ڪرائي، ٺهراءُ پاس ٿيڻ کان روڪي ڇڏيو. نتيجي ۾ اسان ۽ مسلم ليگ ڀارتي، ڪن هم خيال ريپبلڪن ڀارتيءَ جي ميمبرن سان گڏجي گرانٽ جي مسئلي تي ڊاڪٽر خان صاحب جي وزارت کي استعيفا ڏيڻ لاءِ مجبور ڪيو، ۽ پوءِ ڪجهه وقت لاءِ گورنري راڄ قائم ٿيو.

ان کان پوءِ، ريپبلڪن ڀارتيءَ وارن جو هوش سالم ٿيو ۽ سڪندر ميرزا جي معرفت، پير صاحب پاڪاره جي ذريعي، چند سابق وزيرن اسان سان ون يونٽ ٽوڙڻ بنسبت ڳالهين هلائيون. نتيجي ۾ سردار عبدالرشيد، سرفروز خان نون ۽ ڪرنل عابد حسين، ڀارتيءَ جي مکيه ڪارڪنن طرفان، اسان کي ون يونٽ ٽوڙي، صوبن بحال ڪرائڻ جو عهدنامو لکي ڏنو. ان وقت تائين سنڌ عوامي محاذ، نيشنل عوامي ڀارتيءَ جي صورت اختيار ڪري چڪو هو. مون جڏهين اهي ٻئي عهدنامو، نيشنل عوامي ڀارتيءَ جي ورڪنگ ڪاميٽيءَ اڳيان پيش ڪيا ته ميان افتخار الدين ۽ ميان محمد عليءَ جي ڪوشش سان ورڪنگ ڪاميٽيءَ ۾ پنجاب جا ميمبر گهڻي تعداد ۾ شريڪ ٿيا، پر وقت ٿوري هئڻ ڪري نئين صوبن جا ميمبر گهٽ حاضر ٿيا. ان ڪري انهن ڪثرت واه سان مسلم ليگ سان

ٿيل عهدنامي کي رد ڪري، ريپبلڪن پارٽي ۽ واري عهدنامي کي قبولي، انهن جي مدد سان مغربي پاڪستان اسيمبلي ۽ ون يونٽ ڏاهن جو ٺهراءَ پاس ڪرايو.

انهي ۽ سببان مسلم ليگ اسيمبلي پارٽي ۽ کي جائز طور شڪايت جو سبب مليو، ڇي، جيڪڏهن هو ان ڳالهه تي سمجهوتو ڪري ريپبلڪن وزارت کي استعيفا ڏيڻ تي مجبور نه ڪن ها ته ريپبلڪن پارٽي ۽ وارا ڪڏهن به اهڙي سمجهوتي ڪرڻ لاءِ آماده نه ٿين ها. اها سائن سراسر بي وفائي ۽ ڌوڪو هو. ليڪن باوجود ان جي هنن شرافت ڪري ٺهراءَ جي مخالفت نه ڪئي، بلڪ سنڌي ميمبر، خان بهادر کهڙي جي گروهه کي ٺهراءَ جي فائدي ۾ وٺ ڪرڻ جي اجازت ڏني. ان کان پوءِ پنجاب ۾ مسلم ليگ جي مخالف گروهه منظم ٿي، ميان ممتاز دولتانہ ۽ مسلم ليگ پارٽي ۽ خلاف پروپيگنڊا ڪري، حالتون انهيءَ ڪريءَ تي پهچايون جو مسلم ليگ ڪائونسل ڊاڪا ۾ گذ ٿي، ون يونٽ ڏاهن جي خلاف ٺهراءَ پاس ڪري ڇڏيو، جو اڃا تائين رد نه ٿيو آهي.

هن وقت مسلم ليگ ڪائونسل جا سمجهدار ليڊر، ون يونٽ جي وجود کي پنجاب، ننڍن صوبن ۽ خود پاڪستان جي سلامتي ۽ ۽ يڪجهتيءَ لاءِ نقصانڪار سمجهي، ان جي خلاف بيان ڏين ٿا. ليڪن ايندڙ چونڊن ۾ جماعت اسلامي، ڪنوينشن مسلم ليگ ۽ پاڪستان جمهوري پارٽي ۽ جي ڪارڪنن جي مخالفت ۽ پروپيگنڊا جي ڊپ کان، ۱۹۵۶ع جي آئين ۽ زونل فيڊريشن جي حمايت لاءِ بيان ڏيڻ تي مجبور ٿين ٿا، جنهن جي معنيٰ اها نڪري ٿي ته جيتوڻيڪ لفظي طرح هو ون يونٽ جي ڏاهن جو اصول قبول ڪن ٿا، ليڪن عملي طرح پنهنجن تڪن جي عام راءِ کي مدنظر رکي، اهڙو ڪوبه قدم کڻڻ لاءِ تيار نه ٿيندا، جنهنڪري ٻين جماعتن کان هو چونڊن ۾ شڪست کائين. ان ڪري ون يونٽ جي ڏاهن لاءِ عملي طرح انهيءَ جماعت ۾ اميد رکڻ بيڪار آهي.

جيڪڏهن ننڍن صوبن جا ڪي فرد مٿن اعتبار ڪندا ته اهي يا ته ساهه دماغ هوندا، يا وري ان سڌيءَ طرح سان ون يونٽ جا حلبي هوندا.

### (۳) نيشنل عوامي پارٽي:

هن پارٽيءَ جي بنيادي ٻاٻي وجهندڙن مان آئون ٻاڻ به آهيان. ون يونٽ ٺهڻ بعد جيل مان آزاد ٿيڻ کان پوءِ مون پنهنجي جي بنگلي تي ۲۷- آگسٽ ۱۹۵۵ع تي، خان عبدالغفار خان جي صدارت هيٺ هڪ ميٽنگ ڪوٺائي، ”آئني ون يونٽ فرنٽ“ نالي سان جماعت ٺاهي. ان کان پوءِ جڏهن پنجاب جي ڪن ڪارڪنن اسان سان گڏجي ڪم ڪرڻ لاءِ آمادگي ڏيکاري ۽ چيو ته چون سموري مغربي پاڪستان لاءِ هڪ جماعت ٺاهي ڪم ڪجي، ته آئون منڍ کان ئي ان طريقي جي خلاف هوس، پر ڪثرت راءِ ان خيال جي هئي ته سموري صوبي جي گڏيل جماعت کان سواءِ اسان اقليت ۾ هئڻ ڪري ون يونٽ ڊاهڻ جو مقصد حل ڪرائي نه سگهنداسون. ان ڪري لاهور ۾، نيشنل عوامي پارٽيءَ جو دستور العمل تيار ڪرڻ لاءِ ڪڏ ٿياسون.

اسان ننڍن صوبن وارن پارٽي آئين جي مقاصد ۾، ون يونٽ ڊاهي، اڳوڻن صوبن جي بحاليءَ جو قرو ڏيڻ چاهيو، ليڪن پنجاب جي نمائندن طرفان ان جي مخالفت ٿي. آخر اسان هنن جي حمايت حاصل ڪرڻ لاءِ، ون يونٽ ڊاهڻ کان پوءِ، اڳوڻن صوبن بحال ڪرڻ بعد ڪن گڏيل ڪمن لاءِ زونل فيڊريشن قائم ڪرڻ جو قرو وڌو، جو در حقيقت نيشنل پارٽيءَ جي بنياد ۾ هڪ غلط سرجيان ثابت ٿيو. چاڪاڻ ته انهيءَ سمجهوتي کان پوءِ به ميان افتخار الدين طرفان، برڪت علي هال ۾، مخالفت ڪئي ويئي. ليڪن نوجوان ڪارڪنن جي بار پوڻ سببان دستور العمل پاس ڪرڻ سان گڏ عهديدارن جي چونڊ ڪئي ويئي ۽ خان عبدالغفار خان کي پارٽيءَ جو صدر چونڊيو ويو.

ڪجهه وقت کان پوءِ، جڏهن عوامي ليگ جي صدر، مولانا پاشاني ۽ مسٽر حسين شهيد سهرورديءَ جي وچ ۾ ڪن مسئلن تان اختلاف پيدا ٿيا، تڏهن پاشاني صاحب جي گروه اسان مان گڏجي ڪم ڪرڻ جي خواهش ظاهر ڪئي. انهيءَ تي اسان ڊاڪا ڪنوينشن ۾ شامل ٿي، نيشنل عوامي پارٽيءَ جو وجود قائم ڪيو. پارٽيءَ جو صدر، مولانا پاشاني ۽ نائب صدر، شيخ عبدالمجيد کي چونڊيو ويو ۽ مغربي پاڪستان صوبو جو صدر، خان عبدالغفار خان کي چونڊيو ويو.

اها ڳالهه ذهن نشين ڪرڻ گهرجي ته مولانا پاشانيءَ جو عوامي ليگ کان الڳ ٿي، هن نئين پارٽيءَ ۾ شامل ٿيڻ ۾، ڪميونسٽ گروه جو وڏو دخل هو. انهيءَ ڪري نيشنل عوامي پارٽيءَ ۾ منڊرڪان ٿي ٻن گروهن جا ڪارڪن نظر اچي رهيا هئا: هڪڙن ملڪ جي آئيني مسئلن جي پهرين حل ڪرڻ کي ترجيح ڏئي ٿي، جن ۾ خان عبدالغفار خان ۽ اسان هئاسون؛ ٻيو ڪميونسٽ گروه ۽ پنجاب جا ڪارڪن هئا، جن اقتصادي مسئلن کي وڌيڪ ترجيح ڏيڻ گهري ٿي. اسان ٻنهي گروه جي اهڙيءَ پاليسيءَ کي آئيني مسئلن حل ڪرڻ ۾ هڪ وڏي رڪاوٽ ٿي سمجهيو؛ ڇاڪاڻ ته نئين صوبن ۾ اقتصادي حدبنديون بينگال جي مقابلي ۾ تمام مٿانهون هيون. بينگال ۾ وڏي زمينداري هئي ٿي ڪانه ۽ اسان جي تنهن نئين صوبن ۾، وڏين زميندارين ۽ جاگيردارين قائم هجڻ سان گڏوگڏ انهيءَ طبقي جو عوام تي تمام گهڻو اثر هو.

ون يونٽ جي سوال تي سڀني نئين صوبن جي رهاڪن کي متحد ڪرڻ، اسان جي نظر ۾ وڌيڪ آسان هو. جيڪڏهن اسين فقط اقتصادي سوالن کي ترجيح ڏئي، ان کي فوراً هٿ ۾ کڻڻ گهرون هئا ته اهل پنجاب کي پنهنجي مستقل مفاد کي قائم رکڻ لاءِ اسان ۾ قوت وجهڻ، آساني ٿي هئي ها. نيشنل عوامي پارٽيءَ جي پنجاب وارن ميمبرن جي مفاد وٽان اها ڳالهه هئي ته اهڙا

مسئلا پيدا ڪجن، جن سببان ننڍن صوبن ۾ يڪجهتي پيدا نه ٿي ۽ هو ون يونٽ ڏاهن ۾ ظاهري طور اسان سان شرڪت ڪري پنجاب ۾ پاڻ کي نامقبول ٿيڻ کان بچائي وٺن. آخر آهستي، آهستي، اهي اختلاف ظاهر ٿيڻ لڳا. انهيءَ روش کي محبوس ڪندي خان عبدالغفار خان، خان عبدالصمد خان، شيخ عبدالمجيد ۽ مون مجبور ٿي، هڪ خط مولانا پاشاني ڏي لکي، کيس چٽاڙ ڏنو ته جيڪڏهن هو يا سندس ڪارڪن، ون يونٽ جي ڏاهن کي ثانوي حيثيت ڏيندا ته اسان جماعت کان جدا ٿي وينداسون. ان بعد اسان سنڌ ۾، ڪهڙي صاحب جي چيئرمانيءَ هيٺ، ”سنڌ ائٽني ون يونٽ. فرنٽ“ ٺاهيو ۽ ان بعد بلوچستان ۽ سرحد ۾ به اهڙن فرنٽن قائم ڪرڻ جي ڪوشش ۾ هئاسون ته ۱۹۵۸ع وارو مارشل لا، ملڪ سان لاڳو ٿي ويو. مون کي ۽ ٻين ڪيترن، ون يونٽ جي مخالفن کي، ورهين جا ورهه جيلن ۾ ڪاٽڻا پيا.

وري جڏهن پارٽين قائم ڪرڻ جي اجازت ملي ته ون يونٽ جي مخالفن جو هڪ وڏو گروهه جيلن ۾ هو ۽ باقي رهيل، نيشنل عوامي پارٽيءَ وارا، ٻن گروهن ۾ وراهجي ويا هئا: هڪڙا چيني پروگرام جا حامي بنيا، ته ٻيا وري روسي پروگرام جا طرفدار ٿيا. گذريل سال پنهنجي گروهن، پاڪستان بنياد تي پنهنجين پارٽين جا صدر چونڊيا. روسي پروگرام وارن خان ولي خان کي صدر چونڊيو ۽ چيني پروگرام وارن، مولانا عبدالحميد پاشانيءَ کي. ولي خان گروپ اولهه پاڪستان ۾ حصو وٺي رهيو آهي ۽ پاشاني گروپ اوڀر پاڪستان ۾ اهميت رکي ٿو.

هن سال (۱۹۶۹)، صدر ايوب طرفان ڪوٺايل ”گول ميز ڪانفرنس“ ۾، خان ولي خان حصو ورتو ۽ پاشاني صاحب حصي وٺڻ کان انڪار ڪري ڇڏيو. هن وقت خان ولي خان گروپ جي نيشنل عوامي پارٽي به ٻن ڀاڱن ۾ وراهيل آهي: هڪڙا اقتصادي سوالن کي ترجيح ڏين ٿا ۽ ٻيا ون يونٽ ڏاهن کي. ون يونٽ ڏاهن



وارن ميمبرن، پارٽيءَ جي مقاصد مان زونل فيڊريشن جو فٽرو ڪيل  
 جي سفارش ڪئي آهي، ليڪن جماعت ۾، ڪميونسٽ خيال وارن  
 ماڻهن جي اڪثريت هئڻ سبب، انهيءَ فٽري رد ٿيڻ جو ڪوبه  
 امڪان ڪونه ٿيو ڏسجي. ڪميونسٽ گروهه، ون يونٽ خلاف  
 عام رجحان کي ڏسندي، ظاهري مخالفت نه ڪري ٿو، پر پس پريدي  
 ان جي فائدي ۾ ڏسجي ٿو. هنن کي خبر آهي ته ون يونٽ ڊاهڻ  
 کان اڳ طبقاتي اختلاف پيدا ڪرڻ سان ننڍن صوبن جي رهاڪن  
 جي پڪجهتي ختم ٿي ويندي. ان ڪري اهي ماڻهو ننڍن صوبن  
 ۾ متحده محاذ قائم ڪرڻ جي خلاف آهن. اهڙيءَ طرح سنڌ ۾  
 محمودالحق عثماني، بلوچستان ۾ غوث بخش خان بزنجو ۽ فرنٽيئر ۾ اجمل  
 خان خٽڪ جا گروهه، ون يونٽ ڊاهڻ ۾ رڪاوٽ وجهڻ گهرن ٿا.  
 اهڙين حالتن هيٺ، نيشنل عوامي پارٽيءَ مان ون يونٽ  
 خلاف جدوجهد ڪرڻ جي اميد، گهٽ رکڻ گهرجي.  
**۴- عوامي ليگ:-**

هيءَ جماعت مرحوم حسين شهيد سهرورديءَ جي برها ڪيل  
 آهي. مرحوم سهرورديءَ کي سڀ کان اول، بينڪال نيا مفاد مدنظر  
 هئا. هن انهيءَ بنياد تي جماعت کي زور وٺائي وڏي مقبوليت  
 ڏياري، ليڪن هن جي ذهن ۾ هيءَ ڳالهه ويهي ويهي هئي ته  
 ملٽري ۽ سول سروس، ملڪي معاملات ۾ اهم حيثيت رکندڙ جزا  
 آهن، تن ۾ پنجاين جي اڪثريت هئڻ ڪري حڪومت ۾ اقتدار  
 جو حصول، انهن جي تعاون کان سواءِ ٿي نه سگهندو. وپتر جو  
 ون يونٽ جي معاملي ۾، ننڍن صوبن جي سياستدانن جي نااتفاقي  
 ۽ غداري ڏٺي هئائين، ان کيس انهيءَ راه تي مستحڪم بنائي  
 ڇڏيو. اسان ون يونٽ جي مخالفن طرفان گهڻي ڪوشش ٿي،  
 ليڪن کيس ون يونٽ جو ڪمڪلا مخالف بنائي نه سگهياسون.  
 هن کي اها اميد هئي ته چونڊن ٿيڻ بعد، پنجاب جي هڪ گروهه  
 سان تعاون ڪري، اقتدار حاصل ڪري سگهندو. ليڪن، ۱۹۵۸ع

جي مارشل لا لاڳو ٿيڻ بعد، هن کي وڏو صدمو پهتو ۽ سندس خيالن ۾ گهڻي تبديلي آئي. ۲۲- سيپٽمبر ۱۹۶۲ع تي ڪراچيءَ ۾، منهنجي بنگلي تي ڏنل دعوت ۾ جڏهن سنڌ جي اڪثر سياستدانن گڏجي کيس عرض ڪيو ته اسان کي ون يونٽ ٽوڙائڻ ۾ مدد ڪريو ته هن پهريون دفعو اسان جي مدد ڪرڻ جو واعدو ڪيو. پر پوءِ جلدئي، سندس زندگيءَ ۾ وفات ڪئي.

ان کان پوءِ، عوامي ليگ جي مکيه ڪارڪنن کي ڄڻان ۾ وجهي، سختيون ڪيون ويون. اسان ته اڳ ۾ ئي ان جو شڪار هئاسون. گذريل سال، جڏهن عوامي تحريڪ جي زوردار احتجاج ڪرڻ تي شيخ مجيب الرحمان (سهرورديءَ کان پوءِ عوامي ليگ جو صدر) آزاد ٿيو ته هن ازخود پنهنجي ’چهن نڪاتي‘ پروگرام سان گڏ ون يونٽ ڊاهي، اڳوڻن صوبن بحال ڪرڻ جو پڻ اعلان ڪيو، جنهن ڪري نئين صوبن ۾ سندس پارٽيءَ لاءِ همدردي پيدا ٿي. ”گول ميز ڪانفرنس“ ۾ هن جيڪو رويو ورتو، ان وٽر اسان ۾ وڌيڪ ويساهه پيدا ڪيو. انهيءَ بنياد تي، جڏهن هو ۱۰- آگسٽ ۱۹۶۹ع تي سنڌ ۾ آيو، تڏهن، سنڌ متحده محاذ سندس وڏي آجيان ڪئي ۽ ڪيترا مائهو عوامي ليگ ۾ شامل ٿيا. ان کان علاوه، سنڌ متحده محاذ ۽ عوامي ليگ ۾ هڪ سمجهوتو پڻ ٿيو. انهيءَ اتحاد، ون يونٽ جي حامين جي رنڌڻي ۾ رولو وجهي ڇڏيو. اسان جي انهيءَ اتحاد کي ٽوڙڻ لاءِ هن وقت هيٺين نمونن جون ڪوششون ٿي رهيون آهن:

(۱) هڪ طرف عوامي ليگ پارٽيءَ جي ڇهه نڪتن کي، اسلام ۽ پاڪستان جي مخالف ٺهرائي، مغربي پاڪستان جي نئين صوبن جي عوام کي بدظن ڪيو پيو وڃي ته ٻئي طرف، مشرقي پاڪستان ۾، ٻين خود ساختہ پارٽين کي تقويت وٺائي، عوامي ليگ جي طاقت کي ڪمزور ڪيو پيو وڃي.

(۲) زونل فيڊريشن ۽ آباديءَ جي بنياد تي نمائندگي

ڏيکارڻ تي زور ڏيئي، ون يونٽ جي خلاف نئين صوبن جي گروهن ۽ تحريڪن کي ٿڌو ڪري، منجهن پاڻ پڻ ٿي اختلاف پيدا ڪيا وڃن. انهيءَ کان علاوه، اڀرندي پاڪستان جي چند مطالبن کي قبول ڪري، مشرقي پاڪستان ۾ عوامي ليگ کي ون يونٽ جي حامي گروهن سان سمجهوتہ ڪرڻ لاءِ مجبور ڪيو وڃي، يا اهي صورت ۾ عوامي ليگ خلاف زوردار مخالفت ڪرائي، سندس اثر طاقت کي گهٽايو وڃي.

انهن سڙني خدشن کي سامهون رکندي، نئين صوبن جي ڪارڪنن کي وڌيڪ خبردار رهڻو آهي، ۽ هيٺ ڄاڻايل حقيقتن کي وڌيڪ ذهن نشين ڪرڻو پوندو:

(الف)۔ عوامي ليگ جي مدد کان سواءِ، ون يونٽ هرگز ڊهي نه سگهندي.

(ب)۔ ڪنوينشن ليگ، ڪائونسل ليگ، پاڪستان جمهوري پارٽي ۽ جماعت اسلامي، اهي سموريون تحريڪون، ون يونٽ کي برقرار رکڻ لاءِ هر طرح جون ڪوششون ڪنديون.

۵۔ جماعت اسلامي:

هيءَ جماعت مولانا ابوالعلي مودوديءَ جي ٺاهيل آهي، جنهن جو مکيه مقصد جديد حالتن مطابق اسلام جي تشريح ڪرڻ هو. ليڪن بدقسمتيءَ سان سياست ۾ حصي وٺڻ، سندن عمله رول ۾ ڪي شهباءَ ۽ بدگمانيون پيدا ڪري ڇڏيون. جي ائين نه هجي ها ته قوي امڪان هو ته ملڪ جو گهڻو پڙهيل طبقو سندس پوئلڳ بنجي وڃي ها. سندس سياسي رايي بنسبت، نوجوان طبقي ۽ خاص ڪري نئين صوبن جي رهائڪن ۾ هيٺيان شهباءَ ويٺل آهن:

(الف)۔ تحريڪ ۾ ’امير ۽ قيمن‘ مقرر ڪرڻ مان، فسطائيت جي بوءِ اچي ٿي.

(ب)۔ عوام جي اقتصادي مساوات جي مخالفت ڪري، ان کي خواهه، سواءِ دهرت سان ملائڻ مان اڃو شائبه پيدا ٿو ٿئي

ته مولانا، وڏي زمينداري ۽ سرمائيداري ۽ قائم رکڻ جو حامي آهي. (ج) مغربي پاڪستان ۾ ون يونٽ کي ٽوڙي، صوبن جي بحاليءَ ۾، ۱۹۵۶ع جي آئين تي زور ڏيڻ، زونل فيڊريشن جي حمايت ڪرڻ ۽ بعضي ”جيئي سنڌ“ جهڙن بي ضرر ۽ دعائيه الفاظن مان ”موري پاڪستان“ جي معنيٰ ۽ مراد وٺڻ سبب، ننڍن صوبن ۾ سندس تحريڪ جي ترقيءَ ۾ وڏي رڪاوٽ پئجي ويئي.

مولانا کي خبر آهي ته اسلام جي نقطه نظر مطابق، هڪ پيءُ جي پنجن پٽن کي هڪجهڙا حق ۽ حصا ملڻا آهن؛ پوءِ مڪهڙيءَ طرح سندس ڪارڪنن کي اهو شايدان شان نظر اچي ٿو ته ننڍن صوبن جي رهاڪن کي صوبائي آئونامي ڏيڻ لاءِ ۱۹۵۶ع جي آئين مڙهڻ ۽ زونل فيڊريشن جي حمايت ڪرڻ سان رڪاوٽ وڌي وڃي، ۽ جائز حق گهرندڙن کي، اسلام ۽ پاڪستان جو دشمن ۽ ڌارين ملڪن جو ايجنٽ سڏيو وڃي؟

کيس اها به خبر آهي ته پاڪستان جي عوام جو وڏو حصو غريب ۽ ڪنگال آهي. سموري دولت ۽ ملڪيت، ملڪ جي چند سرمائيدارن وٽ وڃي ڪئي ٿي آهي. ساڳئي وقت دنيا جي ٻين ڪيترن مسلمان ملڪن ۾، منصوبه بنديءَ ذريعي انهن افسوسناڪ ۽ بي رحمانه حالتن درست ڪرڻ لاءِ ڪوششون ٿي رهيون آهن، جنهن کي عام طرح ”سوشلزم“ جي نالي سان منسوب ڪيو وڃي ٿو. ليڪن ان جي اها مراد وٺڻ ليڪه نه ٿيندي ته سوشلزم ۽ ڪميونزم هڪ شيءِ آهن ۽ دهریت، سوشلزم سان لازم ملزوم آهي.

## ۶- پيپلس پارٽي:

هن پارٽيءَ جو باني، مسٽر ذوالفقار علي خان پٽو آهي. هي صاحب ۸ سال، جنرل ايوب جي حڪومت ۾ وزير ۽ سندس دست راست هئڻ سان گڏ ڪنوينشن مسلم ليگ جو مکيه ورڪر ٿي رهيو. انهيءَ دور ۾ ايتريقدر، حامي هو جو بقول مسٽر فضل القادر ۽ ٻين

ماڻهن جي هيٺين ڳالهين ڪرڻ جو مرتڪب ٿيو:

(۱) ڪنوينشن مسلم ليگ کي زور وٺائڻ لاءِ انهيءَ تجويز ڏيڻ کان به ڪين رهيو ته ڊيوٽي ڪمشنرن ۽ پوليس سپرنٽنڊنٽن کي پارٽيءَ جو ميمبر بنائي، انهن جي ذريعي ليگ کي طاقتور ڪجي.  
(۲) سياست ۾ دست اندازي ڪندڙ ملڪن ۽ مولوين کي کوليءَ سان اڏائي ڇڏجي.

(۳) مسلمان قوم پنهنجيءَ تاريخ ۾ صرف ٻه ماڻهو پيدا ڪيا آهن: هڪ صلاح الدين ايوبي، ۽ ٻيو جنرل ايوب.

(۴) ڪنوينشن ليگ جو مکيه مقصد، ون يونٽ جو قيام هو، ان جي طرفان جيڪي روين جا اظهار ڪيا ويا، سي مٿي ڄاڻايل آهن. ان وقت سندس حب الوطنيءَ جي جذبي کي ڇا ٿيو هو؟

(۵) قائداعظم جي همشيره، محترمه فاطمه جناح جي خلاف، جنرل ايوب خان کي صدر بنائڻ لاءِ هن ڪهڙا طريقا اختيار ڪيا؟  
(۶) هن، صدر ايوب جي پارٽيءَ کي زور وٺائڻ لاءِ ميمبرن ۽ سرمائيدارن کان ڪهڙيءَ طرح ڪم ورتو، وغيره، وغيره.  
هاڻي ڏسو آهي ته انهن مڙني حقيقتن جي باوجود، هن کي ڇو وزارت مان ڪڍيو ويو؟ انهيءَ سوال جي جواب ۾ هيٺيان ٻه رايا آهن:

هڪ: ”تاشقند عهدنامي“ قبول ڪرڻ ڪري، صدر ايوب خان ملڪ مان غداري ڪئي، تنهنڪري ان جي مخالفت ڪرڻ سبب، کيس ڪڍيو ويو.

ٻيو: صدر ايوب هن جي وفاداري، سڌن، ڌارين حڪومتن طرفان زوربار ٻوڻ ۽ پاڪستان جي مفاد خلاف قدم کڻڻ جي رپورٽن ڪري، کيس وزارت مان ڪڍيو ويو هو.

هن وقت صدر ايوب طاقت کان ٻاهر هئڻ سبب، پنهنجو طرف پيش ڪري سگهي ٿو، پر جنهن صورت ۾ هو خاموش آهي،

ان ڪري شايد اهو معاملو صيغہ راز ۾ رهجي وڃي. ايوبي دور ۾ جيڪي به بد ڪرداريون ٿيون، ان جي خلاف عوامي هلچل وقت هن جيڪي چيو ۽ ڪيو ٿي، ان جي سڀني ٻئي حمايت ڪئي ۽ ڪنهن به سندس مخالفت ڪانه ڪئي. پر هيئن حالتون مختلف آهن ۽ نئين آئين جي جوڙجڪ لاءِ مشورا هلي رهيا آهن. هيءَ نوجوان سنڌ جو رهاڪو، شڪل جو سهڻو ۽ من موهندڙ ادا رکي ڏو. هن وقت وڻ يونٽ کان سنڌ جي آزادي، سنڌين اڳيان هڪ گنجير مسئلو آهي، ان بابت ذهن صاف ڪري مستقل مزاج ٿي ڪم ڪرڻو آهي. پڻ صاحب جون هيٺيون ڳالهائون، نهايت منجهائيندڙ آهن:

۱) آئون سنڌ خاطر، پنجاب جي مفاد کي قربان نه ڪندس (سنڌ يونيورسٽيءَ ۾ ڪيل تقرير).

۲) وڻ يونٽ جي مخالف آهي، ليڪن مڪن ترميمن سان ۱۹۵۶ع جو آئين قبول ڪندو (تازو پنجاب ۾ تقرير).

۳) زونل فيڊريشن جي مخالفت ۾ هڪ لفظ به نه چيو اٿس.

۴) وڻ يونٽ جي مخالف آهي، پر بينڪال جي وڏي ۽ ڀارتيءَ (عوامي ليگ) جي چهن نڪتن جي مخالفت ڪري ٿو؛ جڏهن کيس خبر آهي ته بينڪالين جي مدد کان سواءِ وڻ يونٽ ٻهي نه سگهندو. ٻي ڳالهه جيڪا سمجهڻ ۾ ٿئي اچي، سا اها آهي ته سندس ڪارڪن هيٺيون ڳالهائون ڇا لاءِ ٿا ڪن؟

۱) پير صاحب هاڳاره جهڙي هستيءَ جي، سندس اخبار ۾ مذاق ڪئي وڃي ٿي.

۲) مولوي محمد قاسم جهڙي درويش کي پنهنجن پوئلڳن کان ڪافر چوائي.

۳) متحده محاذ جي مکيه ڪارڪنن کي هندوستان جا ايجنٽ، فيوڊلز ۾ حمايتي، ڏاهر جا ڏوهتا، موهن جي دڙي جا ڪنڊر، وغيره، وغيره، الفاظن سان ياد ڪرائڻ ۾ ڪهڙي دانشمندي آهي؟

”سنڌ متحده محاذ“ ۾ شامل سنڌي ڀائرن جي اتحاد کان

ڪهڙيون ڳالهائون کيس مانع آهن؟ هو ڪهڙي طرح ننڍن صوبن جي ڪثرت راءِ جي مخالفت ۽ بينڪال جي مخالفت ڪرڻ سان، سنڌ کي ون يونٽ کان آزاد ڪرائي سگهندو؟

نوجوانيءَ ۾ هوش کان جوش زياده هوندو آهي. اسان جي مخلصانه صلاح اٿس ته ان غرور کان هيٺ لهي، محاذ ۾ داخل ٿي. شاھ صاحب جو هيٺيون بيت اڪين کولڻ لاءِ ڪافي آهي:

”متو آهين مڇ، ٿلهو ڏو ٿو ٿونا هيٺين،  
توجا پائين آڃ، تنهن پاڻيءَ پکڻي ڏينھڙا!“

### (۷) پاڪستان جمهوري پارٽي:

هن پارٽيءَ ۾ هيٺيان گروه شامل آهن:

۱- چوڌري محمد عليءَ (ون يونٽ جي باني ۽ حامي) جو گروه،

۲- نوابزاده نصرالله خان (ون يونٽ جو حامي ۽ سامراجي ذهنت جي صاحب) جو گروه،

۳- ميان نورالامين صاحب (اهل بينڪال جي تڙيل) جو گروه، ۽

۴- ايئر مارشل اصغر خان (ايماندار، شريف، سادو ۽ سياست کان ان واقف) جو گروه.

انهن گروهن هن وقت تائين جيڪو پروگرام لاهيو آهي، اهو شيطان جي آنڊي کان به وڏو آهي. آڏو ان کي جيتريقدر سمجهي سگهيو آهيان، هيٺيان نتيجا ڪڍيا اٿم:

(۱) ۱۹۵۶ع جو آئين يڪدم قبوليو وڃي ۽ ون يونٽ جو سوال اهڙي بنياد تي چونڊيل آئين ساز اسيمبلي فيصلو ڪري. ان حالت ۾ (۱۹۵۶ع جي آئين مطابق)، هر ڪنهن کي معلوم آهي ته ون يونٽ جو آئيني طور ڄمڻ، ناممڪن ٿي پوندو.

(۲) ون يونٽ جي مخالفت ڪندڙن کي ڌارين حڪومتن جو

ايڄنٽ، اسلام جو دشمن، ماڻھو ۾ انتشار ڦهلائيندڙ، علائقائي عصبيت رکندڙ ۽ پاڪستان جو دشمن ظاهر ڪن ٿا. هن پارٽيءَ جا مقصد ۽ مرادون، ننڍن صوبن جي هر هڪ محب وطن کي چڱيءَ طرح معلوم آهن. انهيءَ ڪري ان تي وڌيڪ ڪجهه لکڻ ۽ چوڻ جي ايتري ضرورت ڪانه آهي. اسان نيڪ نيتيءَ سان جنهن حد تائين سمجهيو آهي، ان مان صاف ظاهر آهي ته پهرين اهل پنجاب، پنهنجو مستقل مفاد، پئي صاحب جي گهوڙي تي بازي رکي ڪڍڻ چاهيو ٿي، ليڪن اڳتي هلي، ڪن نامعلوم سببن ڪري، ان کي ڦٽو ڪري، ايترو مارشل آفيسر خان جي ليڊريءَ هيٺ، نئون محاذ ٺاهيو ۽ پئي صاحب تان قريباً هٽ ڪڍي ڇڏيو.

۸- سنڌ متحده مڪان:

آئون هن کان اڳ هڪ مضمون ۾، متحده محاذ جي تاريخ، مقاصد ۽ طريقهءَ ڪار تي مختصر طور روشني وجهي آيو آهيان. ليڪن هتي هن حقيقت ٻڌائڻ جي ڪوشش ڪندس ته انهيءَ محاذ ٺاهڻ جي ضرورت ڇو پيئي ۽ ان جي ذريعي ڇا ڪرڻ چاهيون ٿا:

(۱) آل پاڪستان پارٽين ۾، نمائندن جي اڪثريت، هميشه وڏن صوبن جي پئي رهي آهي، تنهنڪري ننڍن صوبن کي جيڪڏهن آئيني طرح خود مختياري حاصل ڪرڻي آهي ته کين اهڙيءَ ٻيڙيءَ ۾ سوار ٿيڻ نه ٿيو آهي، جنهن جو سڪان (واڳ)، پئي جي هٿ ۾ هجي.

(۲) هن وقت ننڍن صوبن جو فوري آئيني مسئلو، ون يونٽ کي ڊاهي، اڳوڻن صوبن جي بحالي آهي. محاذ جي مفڪرن جي راه مطابق، گذريل ٽيهن سالن جي تجربي اهو ثابت ڪيو آهي ته آل انڊيا يا آل پاڪستان جماعتن ذريعي ننڍن صوبن جي اڪثر ڪري دادرسي نه ڪانه ٿي سگهي، پر اٽلو انهن پارٽين ۾ مدغم ٿيڻ ڪري، اسان پنهنجو جداگانہ وجود ئي وڃائي پئي ڇڏيو هو.



انهيءَ ڪري هڪ طرف اسان ۾ انتشار وڌندو رهيو ته ٻئي طرف، اسان جي ڏينهن ڏينهن وڌيڪ حق تلفي ٿيندي رهي.

(۳) اسان جي راه مطابق، ايندڙ آئين ساز اسيمبلي، صرف آئين ٺاهڻ لاءِ ٺهندي، جنهن ۾ قانون سازيءَ کان وڌيڪ آئين سازيءَ کي داخل هوندو. ممڪن آهي ته نئين آئين ٺهڻ ۽ ان مطابق نين چونڊن هيٺ پارليامينٽ ۽ صوبائي اسيمبلين چونڊڻ تائين ملڪي اختيار ساڳين ماڻهن جي هٿ هيٺ هجن. جيڪڏهن، آئين ساز اسيمبليءَ جي ميمبرن کي اڳئين وانگر حڪومت ٺاهڻ جو اختيار مليو، ته پوءِ به جنهن صورت ۾ هي چونڊون آئين سازيءَ جي بنياد تي ٿينديون، ان ڪري فلاحِي قانون سازيءَ يا انقلابي تعميري ڪمن جي اهڙيءَ اسيمبليءَ ۽ سرڪار مان اميد رکڻ، ٺيڪ نه ٿيندي.

(۴) اسان سنڌ ۾، متحده محاذ قائم ڪري، ٻين ننڍن صوبن جا محاذ پڻ قائم ڪرڻ گهرون ٿا، جن جو وري هڪ گڏيل محاذ ٿيندو. اهو محاذ، بينڪال جي همخال پارٽين سان گڏجي، ون يونٽ بابت سمجهوتو ڪندو سمجهوتو ۽ مدغم ٿيڻ ۾ تفاوت آهي.

(۵) هن وقت اسان جو اتحاد صرف ون يونٽ ڏاهي، اڳوڻا صوبا، زبان ۽ ڪلچر بحال ڪرائڻ جي بنياد تي آهي. ان ڪري محاذ ۾ شريعتي نظام جا حاسي، سوشلزم جا حاسي، سرماڻيداريءَ جا طرفدار ۽ زميندارين قائم رکڻ جا حاسي، گڏجي، مٿين مقصد جي حاصلات لاءِ ڪم ڪندا. مقصد (ون يونٽ ڏاهڻ) جي حاصلات کان پوءِ، حالتن جي تقاضا مطابق سياسي ۽ اقتصادي نظريا قائم ڪري، فلاحِي حڪومت لاءِ جدا جدا ڪم ڪري سگهن ٿا.

(۶) اسان کي بلڪل صاف طور سمجهي چڏڻو آهي ته ۱۹۵۶ع جو آئين قبول ڪرڻ، زونل فيڊريشن جي اسڪيم تي قناعت ڪرڻ ۽ بينيگال جي هڪم پارٽين جي مخالفت ڪرڻ، اهي ٽيئي ون يونٽ جي ڏاهڻ ۾ وڏيون رڪاوٽون آهن.

(۷) هن وقت شخصي ۽ گروهِي اختلاف قائم رکڻ

اقتصادی مسئلا چيڙڻ، مذهبي ۽ غير مذهبي اختلاف پيدا ڪرڻ مان، اسان جي اتحاد جي ٽٽڻ ۽ مقصد کي نقصان رسڻ جو امڪان آهي. ڇاڪاڻ ته اهڙين حالتن ۾ ون يونٽ جا حمايتي، اسان جي اختلافن جو فائدو وٺي، بينڪال جي مکيه پارٽين کي هيءَ ڳالهه ذهن نشين ڪرائڻ ۾ ڪامياب ٿي ويندا ته ننڍن صوبن ۾ انتشار آهي، ان ڪري ننڍن صوبن جي جماعتن مان سمجهوتو ڪرڻ بيڪار ثابت ٿيندو.

(۸) انهيءَ ڪري اسان خاص طور ون يونٽ ڏاهي، صوبن جي بحاليءَ جي اصول تي اميدوار بيهارينداسون. انهن اميدوارن کان ۱۹۵۶ع جي آئين جي مخالفت ۽ زونل فيڊريشن جي مخالفت جا عهد ورتا ويندا، ۽ جيڪو اسان جي انهن اصولن جي مخالفت ڪري جداگانہ پارٽيءَ جو وجود قائم رکي چوندون لڙندو، ان لاءِ اسان کي هن راءِ قائم ڪرڻ جو ڪافي حق آهي ته هو چونڊن کان پوءِ شخصي اقتدار جي حصول لاءِ پاڻ کي الڳ رکي، هر قسم جي غداري ڪرڻ واسطي تيار ٿي ويندو. اهڙن شخصن مان، ون يونٽ ڏاهڻ جي ظاهري اعلانن جي باوجود، چڱائيءَ جي اميد رکڻ اڃا ئي آهي.

(۹) هن محاذ جا عهديدار، اسيمبلين ۽ وزارتِي عهدن کان پري رهندا ته جيئن پنهنجن ٻين چونڊيل ميمبرن تي ڪنٽرول رکي سگهن ۽ عوام کي ذهن نشين ڪرائي سگهن ته سندن مقصد سياسي اقتدار يا شخصي مفاد حاصل ڪرڻ نه آهي.

(۱۰) اسان انهيءَ مقصد مان، الخليل بلڊنگ، قاضي عبدالقيوم روڊ، حيدرآباد سنڌ ۾، متحده محاذ جي مرڪزي آفيس قائم ڪئي آهي. اڳتي هلي هر هڪ ضلعي ۽ تعلقي ۾ اهڙيون آفيسون قائم ڪرڻ گهرون ٿا.

(۱۱) اسان في الحال سنڌ لاءِ هڪ ورڪنگ ڪاميٽي ٺاهي، ڪم شروع ڪيو آهي. اڳتي هلي ڪائونسل، ضلع ۽

هيءَ صورتحال موجود آهي ته تاريخ جو ڪوبه شاگرد جيسين پنهجي علائقن جي تاريخ کي هڪ ئي وقت پنهنجي سامهون نه رکندو، تيسين هو پنهجي مان ڪنهن به هڪ جي تاريخ کي سمجهي ئي ڪين سگهندو.

اڃا به وڌيڪ حقيقت جي نگاهه سان ڏسبو ته اوهان ۽ اسان جي مفادن جي ايتريقدر هڪجهڙائي پئي رهي آهي، جو جڏهن اوهان جي طرف جي هڪ خاندان، سنڌ کي پنهنجن هٿن ۾ ورتو، تڏهن سنڌ جي عوام نه فقط ان کي پنهنجو حاڪم تسليم ڪيو، پر خود انهيءَ جي حمايت ۾ گڏجي لڙڻ پڻ گوارا ڪيو ۽ جيسين ڪنهن ٻاهرين غنيمت چڙهائي نه ڪئي، تيسين هن جي حڪومت قائم رهندي آئي. غالباً، اوهان هيءَ حقيقت تسليم ڪرڻ فرمائيندا ته هيئن سرزمين جي ماڻهن ايتري رواداري، پيءُ ڪنهن به ٻاهرين طاقت جي فائدي ۾ ڪانه ڏيکاري آهي. اوهان کي معلوم آهي ته جڏهن ارغونن، سنڌ ۾ داخل ٿيڻ چاهيو، تڏهن اسان، اوهان جي برادرانه مهمان نوازيءَ جو فائدو وٺندي، پنهنجون فوجون اوهان جي علائقي ۾ موڪليون هيون ته جيئن ارغونن سان اوهان جي سرزمين تي لڙي، کين سنڌ ڏانهن قدم وڌائڻ کان روڪيو وڃي. اسان جي فوج جو سپه سالار، اسان جو قومي هيرو، نواب مبارڪ خان عرف دولهه درياھ خان هو. جيڪڏهن انهيءَ اهم موقعي تي اوهان جون همدرديون، اسان سان شامل حال نه هجن ها ته جيڪر اسان جي اها مهم ڪڏهن به ڪامياب ڪين ٿي سگهي ها.

بهر حال اسان، اوهان جي ٽالپرن سان ايتريقدر پنهنجي خلوص ۽ محبت جو ثبوت ڏنو، جو اهڙو ٻيو مثال اوهان کي، اسان جي تاريخ ۾ ڪٿي به نظر ڪين ايندو. اسان جي تاريخ جو خاص ڇوڙ هيءَ آهي ته جڏهن به زماني جي حالتن اسان جي مٿان ٻين کي مسلط ڪيو آهي، تڏهن اسان هڪدم تلوارون سنڀالي، آخري دم تائين مقابلو ڪندا رهيا آهيون ۽ اهڙن موقعن تي هميشه





انهيءَ انتظار ۾ رهيا آهيون ته اجهو اڃ نه ته سپان، زمانو ضرور پاسو بدلائيندو ۽ سنڌ جو شير وري اٿي ڳڙو ٿيندو!  
 ائين سواءِ ڪنهن فخر جي هيءَ دعوا ڪريون ٿا ته جيڪڏهن اسان ۾ اها صلاحيت نه هجي ها ته پنجن هزارن سالن جي طويل عرصي کان پنهنجي مخصوص روايتن، ثقافت ۽ پنهنجي زبان کي ڪيئن قائم رکندا اچون ها؟

اسان ۽ اوهان ٻنهي ڌرين جي برادرانه محبت سان پرڀور تعلقات جو هڪ خوشگوار پهلو هيءَ به آهي ته اوهان جي علائقي جي ماڻهن جي هڪ چڱي خاصي عنصر، اسان جي سڙسين کي پنهنجو وطن بنايو آهي. اسان جا اهي ڀائر، اسان جي معاشري ۾ اهڙيءَ ريت ٺهڪي ويا آهن جو اسان ٻنهي ۾ ڪوبه فرق ڪوبه اختلاف، اڃ تائين پيدا نه ٿيو آهي. درحقيقت، اسان ٻنهي ڌرين هڪٻئي جي چڱين ڇيڙن کي، پنهنجو ئي ورثو ڄاڻو آهي. اسان مان ڪنهن به اڃ تائين، اها ڪوشش نه ڪئي آهي ته برتريءَ جو احساس جٽائي، خود پنهنجي خلاف نفرت جي جذبي کي پڙڪائي. اسان کي، اوهان جي ڪيترين ئي ڇيڙن مان حاصلات ٿي آهي، مثلاً، اوهان جي رزميه شاعريءَ ۽ بهادريءَ جي قصن ڪهاڻين مان؛ اوهان جي غيرتمنديءَ مان، جنهن جو تصور دنيا جي ڪيترين همعصر سوسائٽين ۾ اڻلپ آهي؛ اوهان جي مهذبانه روايتن مان، جهڙوڪ مهمان نوازي، جنگي قانون، پنام وٽندڙ کي سام ڏيڻ، درتي هلي آيا دشمن سان سهڻو سلوڪ ڪرڻ ۽ پاڙيسريءَ سان مڊد ۽ همدردي ڪرڻ، وغيره، وغيره. مطلب ته اهي سموريون خوبيون، جي اوهان جي قومي وقار ۾ شامل آهن، اسان نه فقط انهن جو احترام ڪيو آهي، پر ساڳئي وقت انهن کي پاڻ ۾ جذب ڪرڻ جي ڪوشش پڻ ڪندا پئي رهيا آهيون.

مون کي هن ڳالهه جو ڪافي احساس آهي ته اسان اوهان جي انهن احسانن جو ڀورو حق ادا ڪري نه سگهيا آهيون. ليڪن،







سان پنهنجن ڪرن هيٺ لتاڙيندا ۽ ناس ڪندا رهن. انهيءَ افسوسناڪ صورتحال کان ڪوبه انڪار ڪري نٿو سگهي؛ ڇاڪاڻ ته جيڪڏهن اها صورتحال پيدا نه ٿئي ها ته موجوده حڪومت کي اها ضرورت ئي محسوس نه ٿئي ها ته نوڪر شاهيءَ کان سندن ذاتي ملڪيتن جا انگ اکر طلبي ها. اسان کي قبول ڪرڻو پوندو ته صدر، آغا محمد يحيي خان، جي حڪومت جي چڱين ڪمن مان هڪ اهو به وڏي اهميت لائق آهي.

جيستائين جمهوري قدرن جو تعلق آهي ته انهن جو نڪي ون يونٽ بنائڻ وقت ڪو لحاظ رکيو ويو ۽ نڪي ون يونٽ کان پوءِ انتظامي ڪاروبار ڏانهن ڪو توجهه ئي ڏنو ويو. مثال طور، اوهان کي اهو واقعو ياد هوندو، جيڪو لاهور ۾ ٿي گذريو هو. هڪ سرڪاري آفيسر، مغربي پاڪستان جي اسيمبليءَ هال ۾ گهڙي ويو ۽ وڃڻ سان ئي اسيمبليءَ جي هڪ ميمبر کي ٽاءِ کان جهلي، ڌڪو ڏيئي، سخت بدشدد لفظ ڳالهائيا. ويڄاري ميمبر روئندي، سڏڪا ڀريندي، اسيمبليءَ اڳيان داد رسيءَ لاءِ التجا ڪئي. اسيمبليءَ انهيءَ مظلوم ميمبر جي سموري روئداد ٻڌي، ٺهراءُ پاس ڪيو ته انهيءَ آفيسر کي نوڪريءَ مان ڊسمس ڪيو وڃي. پر نتيجو اهو نڪتو ته حڪومت، آفيسر کي ڊسمس ڪرڻ بدران خود اسيمبليءَ جي انهيءَ ٺهراءُ کي ئي ڊسمس ڪري ڇڏيو. ۽ اهڙيءَ ريت، دنيا کي ثابت ڪري ڏيکاريو ته مغربي پاڪستان کي ڪهڙي نموني جي جمهوريت سان نوازيو ويو آهي!

حقيقت ۾، انهيءَ مسئلي جو توجهه لائق پهلو هيءُ آهي ته جڏهن خود ون يونٽ جي مرڪز ۾، هڪ عوامي نمائندي جو اهڙو عبرتناڪ حشر ٿيندو هجي، ته پوءِ هيٺين سطح تي، يعني ڊويزن ۽ ضلعن ۾ غريب عوام سان ڪهڙا ناحق ٿي رهيا هوندا! ون يونٽ جي مڙني برائين مان، سڀ کان وڏو نقصان قومي اتحاد کي پهتو آهي. اوهان ڏسي سگهو ٿا ته مغربي پاڪستان

۾، نفاق، نفرت ۽ شديد اختلاف ڪيتريءَ حد تائين پيدا ٿي ويا آهن؟ اوهان اندازو لڳائي سگهو ٿا ته اهڙيءَ افسوسناڪ صورتحال جو ملڪي اتحاد ۽ سالميت جي بنيادي مقصد تي ڪهڙو اثر پئجي رهيو آهي؟ جڏهن اوهان ملڪ جي هڪ خاص عنصر هٿان، ٻين مڙني عنصرن کي بدگمانين ۽ بددعائن جو نشانو بنائيندا، ته اهڙيءَ حالت ۾، اوهان جي خيال ۾، سموريءَ حڪومت جي صحت، مضبوطيءَ ۽ واڌاري جي ڪا اميد به رکي سگهجي ٿي؟

اسين ماڻهو، جن ون يونٽ جي مخالفت ڪئي هئي، شروع کان ئي اها ڳالهه محسوس ڪري رهيا هئاسون ته پاڪستان جو وجود اسان جي خوشگوار خوابن جو تعبير آهي؛ جيڪڏهن پاڪستان مضبوط آهي ته سڀ سلامت اهيون ۽ پاڪستان کي طاقتور بنائڻ جو فقط اهوئي هڪ طريقو آهي ته ملڪ ۾ اهڙو انتظام هجي جو وفاق ۾ شامل ٿيندڙ هر علائقو، ائين محسوس ڪري ته سندس وجود پنهنجي جاءِ تي محفوظ آهي ۽ سندس حقن جو احترام ڪيو پيو وڃي. هو آزاديءَ جي نعمتن ۾ برابريءَ جي ليول تي شريڪ آهي ۽ کيس اهو اختيار آهي ته هو پنهنجي علائقي جو اندروني ڪاروبار، پاڻ هلائيندو رهي. جڏهن اسين ائين چئي رهيا هئاسون، تڏهن ان وقت به انساني فطرت جون تقاضائون، اسان جي سامهون هيون. اسان چاتو ٿي ته اسان جي اهائي فطرت آهي ته هن جي محبت ۽ وفاداري، فقط انهيءَ حالت ۾ ئي حاصل ڪري سگهجي ٿي، جڏهن هن جي دل جي رضامنديءَ جو خيال رکيو وڃي. هن کي يقين ڏياريو وڃي ۽ هو خود ائين محسوس ڪري ته آءُ انهيءَ ڪم ۾، برابريءَ جي بنيادن تي شريڪ آهيان.

اسان جي طرفان ون يونٽ جي مخالفت فقط حب الوطنيءَ جي جذبي، يعني پاڪستان سان وفاداريءَ جي بنياد تي ٻڌل هئي. اسان ائين نٿي چاهيو ته ون يونٽ جي ڪري، پاڪستان جي سالميت

کي ڪو خطرو لاحق ٿئي. اسان جي دلي خواهش هي هئي ته پاڪستان اندروني جهيڙن ۽ رقابتن جو خواهه مخواهه آکاڙو نه بنجي ۽ اسان وٽ اهڙو انتظامي سرشتو رائج نه ڪيو وڃي، جنهن سببان بڪايل ڪامورا شاهي، پاڪستان جي استحڪام کي اندران ئي اندران، آڏوهي ۽ جي روپ ۾ ڇهڻي، ناس ڪري ڇڏي. ڪامورا شاهي متعلق اهو اثر امڪان انهي ڪري ڄاتو ٿي ويو ته اولهه پاڪستان جو انتظامي ڍانچو، ايتريقدر وسيع ٿي رهيو هو، جو ڪامورا شاهي تي عوامي نمائندن جو ڪنٽرول ٿيڻ ناممڪن هو. اسان جي اها مراد هئي ته پاڪستان کي ڪنهن به اهڙي ڇڪتاڻ ۾ نه وڌو وڃي جو، جن عظيم مقصدن خاطر وجود ۾ آندو ويو هو، اهي پورا ڪري نه سگهجن.

پر، ٿيو ائين جو اٽلڙ اسان جي نيڪ نيتي ۽ شڪ آڻي، اسان جي خلاف غلط بيانن ۽ چڙتو پوڻ پڻ ڏٺائون جو سخت طوفان ڪڙو ڪيو ويو. اسان جي خلاف ڪيئي شرمناڪ الزام لڳايا ويا. اسان کي ”وطن غدار“ جي لقب سان نوازيو ويو، نظربندن ۽ ٻين آزمائشن ۾ وڌو ويو ۽ آخر سواءِ ڪنهن نياء جي جيلن ۾ اڇلايو ويو. ائين چئجي ته ”ڏهه-سال اصلاحات“ اسان جي حق ۾ ”ڏهه-سال انتقام“ جي روپ ۾ ثابت ٿيا، ته انهيءَ ۾ ڪوبه مبالغو نه ٿيندو.

سرڪاري مشنريءَ جي ايتري ڪرمفرمائي ڪان علاوه، ملڪي اخبارن اسان جي نقطه نظر کي شايع ڪرڻ کان هڪ طرف انڪار ڪري ڇڏيو ته ٻئي طرف انهن ئي ساڳين اخبارن پاڻ کي انساني بنيادي حقن- تقرير ۽ تحرير جي آزادانه پيشڪش جو علمبردار چواڻيندي، ڪوبه عار محسوس ڪونه ٿي ڪيو. اسان کي هٿ وٺي ذمعي تشدد جو شڪار بنايو ويو ۽ اسان تي جيڪي الزام لڳايا ٿي ويا، تن ۾ لوڻ مرچ ملائي، انهيءَ حد تائين به ڇيو ويو ته زندگيءَ جي پوئين ۽ گهڙيءَ

هوندي به پنهنجي پياري وطن سان يوفائي ڪري، انهن طاقتن جا ايجنٽ بنجي ويا آهيون؛ جن سان لڙندي، اسان پنهنجي حياتيءَ جو وڏو حصو خرچ ڪيو هو. افسوس جو مقام آهي ته مخالفن اڃا به به قدم اڳتي وڌي، اسلام سان اسان جي ذهني ۽ روحاني وابستگيءَ کي به مشڪوڪ ڄاڻايو. اها نازيبا حرڪت، هن حقيقت ڄاڻندي به ڪئي ٿي ويئي ته دنيا جي ھين حصي (سنڌ) ۾، اسلام جي اشاعت، اسان جي بزرگن جي ئي ذريعي ٿي هئي ۽ ھين وقت به اسان جي زندگيءَ جي هر رخ تي مذهب جو ئي روح ڇانيل آهي. اسان امڙو ڪو به گناه ڪونه ڪيو هو، جنهن جي پاداش ۾ اسان تي ايتريقدر ظلم ڪيا وڃن۔ انسان، انسان سان بي رحميءَ جو سلوڪ ته ڪري سگهي ٿو، پر ايتريقدر مساسل نه، ۽ نڪي خدا ترسيءَ کان ايتريءَ حد تائين بي نیاز رهي!

اسان کي جنهن ڳالهه خاص طور ذهني تڪليف پهچائي، اها هيءَ هئي ته اسان جي نيت، اسان جي حب الوطني ۽ ايماني جذبي متعلق فيصلو، انگريزن جا آهي اڳوڻا نمڪڙوار ملازم ڪندا ٿي رهيا، جن جو پنهنجو ماضيءَ هيءَ هو ته جڏهن اسان، سندن آقاڻن سان لڙي رهيا هئاسون ۽ انهن کي پنهنجي وطن مان لوڏي، هڪالي ڪڍڻ جو ڪوششون ڪري رهيا هئاسون، تڏهن اهي ساڳيا انگريزن جا نمڪڙوار نوڪر، انتهائي ضمير فروشيءَ سان، پنهنجن آقاڻن سان وڏيءَ وفاداريءَ جو عملي ثبوت پيش ڪندا ٿي رهيا. غالباً، اهڙن ماڻهن لاءِ، انهيءَ راه اختيار ڪرڻ کان سواءِ ٻيو ڪو چارو به ڪونه هو. هُنن پوءِ، ”ون يونٽ جي.... پار“ کي، جائز اولاد ثابت ڪرڻ جي مقصد سان، ان جو هڪ خانداني شجرو پڻ تيار ڪري ورتو، جو هيٺين ريت هو:

اسلام  
|  
پاڪستان  
|  
ون يونٽ

انهيءَ شجري تيار ڪرڻ جو خاص مقصد هيءُ هو ته جيڪڏهن ڪو شخص، ون يونٽ جي مخالفت ڪري ته ان کي آسانيءَ سان ”اسلام دشمن“ لقب لڳرائي، اسلامي دائري مان خارج ڪري سگهجي. يعني آئي مان گهو پاتو مراد ورتي وڃي! ڪنهن ناجائز ٻار کي ايڏي مقام ڏيڻ جي اهڙي ترڪيب يورپ ۾، جاگيرداري دور جي اليگزينڊر ڇهين نالي پوپ کي به ذهن ۾ ڪانه اٿي هئي.

جيڪي ماڻهو يورپ جي ”نشاط-ثانيه“ واري دور جي تاريخ کان واقف آهن، انهن کي معلوم آهي ته اليگزينڊر ڇهون، ڪيترن ئي ناجائز ٻارن جو پيءُ هو. هو، انهن مان بيحد محبت ڪندو هو، پر انهيءَ هوندي به هن ڪڏهن به ائين ڪين ڪيو ته ناجائز اولاد جي حق ۾ مذهب کي استعمال ڪري. هن ۾ ايتري شائستگي هئي ۽ هن پنهنجي مذهب جو ايتريقدر احترام ٿي ڪيو. هن، پنهنجن ٻچن جي مفاد ۽ مذهب-مادي ۽ روحاني معاملن کي هڪٻئي مان ملائي، دنيا جي سامهون اهڙي ڪپڙي پيش ڪانه ڪئي. بهرحال، اهو ماضيءَ جو ذڪر هو. هن وقت اسين انهيءَ خيال ۾ هئاسون ته تيرهن سالن جي تلخ تجربن بعد، انهن ماڻهن جو هوش ضرور ڪنهن صحيح ٽڪائي تي آيل هوندو ۽ هو سواءِ ڪنهن ٿال مٿول، حجت ۽ انڪار جي قلبي وسعت ۽ حقيقت پسنديءَ کان ڪم وٺندي، ون يونٽ جهڙيءَ عظيم غلطيءَ جي تلافي ڪرڻ لاءِ تيار ٿي ويا هوندا، ته جيئن:

- \* گذريل عرصي جا سمورا زخم مٽي ۾ اچن،
- \* گذريل سموريون تڪليفون ۽ تلخ يادگريون وسري وڃن ۽ اولهه پاڪستان جي مڙني رهاڪن جي وچ ۾ باهمي اعتماد ۽ خوشنوديءَ واري فضا بحال ٿي وڃي، ۽
- \* اسان جو عزيز وطن پاڪستان، انهن سمورين

تڪليفن کان چوٽڪارو حاصل ڪري، جيڪي اندروني اختلافن، رقابتن ۽ علائقائي ڇڪتاڻ سببان، عام منظر تي اچي ڇڪيون آهن.

پاڪستان کي اسان سڀني ۾ وڏيون اميدون آهن. اهي اميدون بلڪل جائز آهن ۽ اهي فقط انهيءَ صورت ۾ پوريون ٿي سگهن ٿيون، جڏهن اسان سڀني جو پاڻ ۾ اتحاد ۽ محبت جي عملي صورت، عام منظر تي اچي.

پر، مون کي اهو ڏسي بيحد ڏک پهتو آهي ته ون يونٽ جي مسئلي کي حل ڪرڻ لاءِ جيڪي تجويزون اڄڪلهه پيش ٿي رهيون آهن، تن مان اها ڳالهه ثابت ٿي ڪانه ٿي ٿئي ته اسين اڄ به پنهنجي تدبير، سچائيءَ، حب الوطنيءَ، حقيقت پسنديءَ، معاملي فهميءَ ۽ جرأت کي عملي صورت ۾ آڏڻ لاءِ تيار ٿي چڪا آهيون، يا اسان جي سوچ جي گهرائيءَ ۾، ملڪي استحڪام ۽ اتحاد جي طرفداريءَ جو اعليٰ جذبو ڪم ڪري رهيو آهي. مثال طور، آءٌ انهيءَ مسئلي متعلق پيش ٿيل چند تجويزن تان پردو هٽائڻ چاهيان ٿو، ته جيئن هر هڪ محب وطن ماڻهو، حقيقت کان واقف ٿي، ڪنهن صحيح نتيجي تي پهچي سگهي.

هڪ مڪتبه خيال وارن جي هيءَ تجويز آهي ته پهريائين ۱۹۵۶ع وارو آئين زنده ڪيو وڃي، يعني ”مساوات“ جي بنياد تي اسيمبلي قائم ڪرائي وڃي؛ جنهن ۾ هڪ گروهه اهڙن ميمبرن صاحبن جو به قدم رنج فرمائي اچي، جيڪو جرڳن جي بنياد تي ڊپٽي ڪمشنرن جو چونڊيل هجي. ته جيئن مهل سر، ون يونٽ جي مسئلي جي باري ۾ پراڻن سياسي واپارين کي ٻيهر سوديڙي ڪرڻ ۾ آساني ٿئي. ۽ جيستائين اهڙا انتظامات مڪمل نه ٿين، تيسين ون يونٽ جي مسئلي کي گندي ٿيڻ کان بچائڻ لاءِ، ڪنهن سردخاني ۾ اڇليو وڃي.

ٻئي مڪتبه خيال وارا، هن تجويز تي زور ڏيئي رهيا آهن

تہ جيئن اسانجن زخمن ۾ وڌيڪ لوڻ ڀرڪڻ جي نيت سان، موجوده انتظاميه کي وڌيڪ اختيارات سان نوازيو وڃي. يعني جنهن انتظاميه، هيءَ سموري باهه لڳائي آهي ۽ جنهن کان خود ذاتي ملڪيتن جا انگ اکر (گوشواره) طلبا پيا وڃن، انهن جي ئي گرفت ۾ اکيڻن کان به وڌيڪ جڪڙيل رهجي.

ٽئين مڪتبه خيال وارن، هيءَ نسخو تجويز فرمايو آهي ته ون يونٽ جي سرشتي هيٺ رخميل ماڻهن جي ڦٽن تي، ”ليفٽيننٽ گورنرن جي مرهم پٽي ڪئي وڃي.“

اهڙيءَ ريت، سياسي طبين جو هڪ چوٿون گروه، شروع کان ئي زبردست سرجيءَ (وڌيڪ) جو ڦاٽل آهي. هيءَ گروه چاهي ٿو ته اسانجن علائقن کي اندروني طور وڌي، سنڌيون سنڌيون ڪري، هر هڪ سنڌيءَ کي ”رياست“ جو لقب ڏيئي؛ الڳ گورنر، الڳ وزارت ۽ الڳ سيڪريٽريٽ جي ڪري بارهينان دهاڻي رکجي. انهيءَ علاج جي ترڪيب پٺيان خطرناڪ دشمنيءَ جو مهلڪ جذبو، ڪارفرما نظر اچي رهيو آهي.

اهي چوٿين گروه وارا سلسلي طبيب، حق ڀلهه وجهڻ درڪنار، مورڳو سخت سزا ڏيڻ چاهين ٿا ۽ اها ئي سزا تجويز ڪئي پئي وڃي ته اسانجن علائقن کي هر صورت ۾ اندروني طور ٽڪرا ٽڪرا ڪيو وڃي. انهيءَ حالت ۾، اسان جا پاڻ ۾ هڪٻئي سان اندروني تعلقات، اسان جي ثقافت، اسان جي زبان، اسان جي تاريخ ۽ اسان جي گڏيل مفادن کي ڇڙوڇڙ ڪري، ڪڪ-پن وانگر هوا ۾ واءُ وڌو ڪيو وڃي ته جيئن اسان جي علائقائي اندروني يڪمشتي ۽ سياسي گرمجوشي آهستي، آهستي، بنياد کان ئي ٽٽي، ٽڪرا ٽڪرا ٿي وڃي.

منهنجو هيءَ اندازو آهي ته جن دماغن مان اهڙيون ڪمڪلا انتظامي بدلي وٺڻ جون تجويزون پيش ڪيون وڃن ٿيون، اهي دماغ سالم نه آهن؛ بلڪه ائين چوڻ وڌيڪ مناسب ٿيندو ته اهڙا

دماغ، هر چڱي ۽ ڇيز جي ساڄهه ٻاڻ مان وڃائي ڇڪا آهن. بهرحال، پوءِ به مون کي اها ئي اميد آهي ته اهڙن غير سالم دماغ ماڻهن جو تعداد، فقط آگرين تي ڳڻڻ جيترو هوندو، جي ٻاڻ کي ابتر ۽ افسوسناڪ حد تائين ڪيرائي، اهڙي ۽ زهريلي سوچ جا عادي بنجي ڇڪا هجن.

آخر ۾، هڪ ٻيو به طبقو آهي، ۽ اهو ٻين تجويز بازن جي پيٽ ۾، غالباً زياده چالباز ثابت ٿيو آهي. انهي ۽ طبقي جي هيءَ منشا آهي ته ون يونٽ کي هٿ لائڻ بجاءِ، زونل فيڊريشن جي مضبوط لفافي ۾ وجهي، ضايع ٿيڻ کان بچايو وڃي، ته جيئن اڳوڻا ساڳيا مقصد، جيڪي ون يونٽ ٺاهڻ جا خاص محرڪ هئا، آئينده به فيڊريشن جي ذريعي حاصل ڪبا رهجن.

افسوس جي جاءِ آهي ته ڪنهن به پارٽي ۽ ٻيڙي ذهني ديانتداري ۽ اعليٰ حوصلو نه رهيو آهي ته هو ۽، عليٰ اعلان ائين چئي ڏئي ته جيڪي غلطيون، ۱۹۵۵ع ۾ ڪيون ويون هيون، انهن کي دل جي خلوص ۽ ايمانداري سان درست ڪيو وڃي. ته جيئن ۱۹۵۵ع کان وٺي اڄ تائين، تيرهن سالن جي طويل عرصي کان زخميل دلين ۾ ٻيهر محبت پيدا ٿئي ۽ هڪٻئي ڏانهن صحيح اعتماد ۽ ڀروسو جي صورت، نئين سر قائم ٿي وڃي.

آڻ پنهنجي طرفان صاف طور ٻڌائڻ چاهيان ٿو ته جيڪڏهن اڃا تائين انهن ماڻهن ۾ هڪو صحيح عقل نه آيو آهي ته ڀل نه اچي، پر ڪم از ڪم اسين اڄ، اڳئين کان وڌيڪه باخبر ٿي چڪا آهيون.

اسين اڄ، هر چالبازي ۽ جي تهن، ان جي نتيجن ۾ خطرن کان پوريءَ ريت آگاهه ٿي چڪا آهيون. ڇاڪاڻ ته زماني جي گردش، اسان کي گهڻو ڪجهه سيکاري ڇڏيو آهي! منهنجا عزيز ٻائرو! آڻ اڄ عليٰ اعلان هيءَ حقيقت ٻڌائڻ گهران ٿو ته اسين هڪ-ٻن نه آهيون جو ڪير اسان کي هئا



۾ آچلي، واء وڪڙ ڪري سگهي. اسان جو ملڪ ٽن مضبوط ٿين تي ٻيٺل آهي: (۱) اوڀر پاڪستان، (۲) پنجاب ۽ (۳) اسين ٿيئي سرحدي علائقا. پاڪستان جي عظمت ۽ سربلنديءَ کي چمڪائڻ ۽ مضبوط رکڻ ۾، اسان ٽنهي جو هڪجهڙو حصو آهي، جيئن ته

\* اوڀر پاڪستان ۾ قوم جي وڏي اڪثريت

رهي ٿي،  
\* پنجاب کي تعليم، سياسي سجاڳي ۽ ملڪي ملازمتن ۾ اڳرائي حاصل آهي ۽

\* اسان ٽنهي سرحدي علائقن (سند، بلوچستان ۽

سرحد) جي ايراضي ٻئي سموري پاڪستان جي ايراضيءَ کان وڌيڪ آهي. اسان جي ايراضي ۾ لک ٽي هزار چورس ميلن ۾ آهي ۽ باقي پاڪستان هڪ لک ست هزار چورس ميل آهي.

نقشي ڏانهن نهاربو ته ائين ڏسڻ ۾ ايندو ته اسان کي گویا اهو اعزاز حاصل آهي ته اسين پاڪستان کي پنهنجيءَ گود ۾ جهليو پيا آهيون. دفاعي حڪمت عمليءَ جي لحاظ کان اسان کي غير معمولي اهميت حاصل آهي ۽ اسين پنهنجي عزيز وطن جي سرحدن جا نگهبان آهيون.

اسان وٽ زرخيز ماڻهيون ۽ اهڙا پهڙا موجود آهن، جن ڏانهن جيڪر پورو توجهه ڏنو وڃي ته بيشمار معدني دولت حاصل ڪري سگهجي ٿي. اسين هڪ عظيم تمدن جا محافظ آهيون. اسان جي هنر، فن ۽ ڪلچر جي سڄيءَ دنيا ۾ شهرت آهي. اسان جي هنر ۽ فن جون ڪيتريون چيزون، يورپ ۽ آفريڪا جي نشستگاهن جي زينت بنيل آهن ۽ اسان جي پوشاڪ جون ڪيتريون چيزون، دنيا جون حسنائون وڏي فخر سان استعمال ڪري رهيون آهن. اسين انڊس، گندارا ۽ ڪوشان جهڙين عظيم تهذيبن جا وارث آهيون ۽ انهيءَ ئي سببان اسان جي تاريخ کي پنجن هزارن سالن جي

قدامت حاصل آهي!

منهنجا پائرو! اوهان پاڻ ئي انصاف ڪريو ته هوا ۾ واءُ وکڙ ڪرڻ لائق ڪڪ- ٻن، ايتريءَ اهميت ۽ الاهي عنايت جو ايترو بوجهه ڪهڙيءَ طرح پنهنجن ڪلهن تي کڻي سگهن ٿا؟ اسان جي هيءَ دعوا آهي ته اسين ”ننڍا صوبا“ نه آهيون، اسان کي ”ننڍا صوبا“ ڪوٺڻ، هڪ وڏي غلطي آهي. آڇ، انهيءَ غلط بيانيءَ جي پرزور ترديد ڪريان ٿو.

منهنجا عزيز پائرو! انهن باهمي جهڳڙن ۽ فسادن هوندي به اسين سمورا پاڪستاني آهيون. اسين سڀئي پاڪستان جا خدمتگذار آهيون. اسين پاڪستان جا شهري آهيون ۽ پاڪستان جا جانهاز سپاهي آهيون. اسان جو هيءَ عزيمت آهي ته پاڪستان خاطر، اسين پنهنجو سڀڪجهه قربان ڪنداسين، ته جيئن پاڪستان جي سالميت ۽ ان جو وقار ۽ ناموس، دنيا جي قومن ۾ قائم ۽ دائم رهي! اسين پنهنجي لاءِ فقط ايترو چاهيون ٿا ته اسانجن صوبن کي اصولي صورت ۾ بحال ڪيو وڃي، ته جيئن پنهنجن اندروني معاملن جو انتظام اسين پاڻ هلائي سگهون. اسان جو اهو حق، سواءِ ڪنهن ديرمدار ۽ ٿال مٿول جي فوراً تسليم ڪيو وڃي. مغزز حضرات! آڇ پنهنجي گذارش ختم ڪريان، ان کان اڳ اوهان اهو ضرر چاهيندا ته آڇ تنظيمي معاملن متعلق به پنهنجن خيالن جو اظهار ڪريان. سڀ کان اول، آڇ اوهان جي خدمت ۾ هيءَ مبارڪ پيش ڪندس ته اوهان پنهنجي صوبي ۾ متحده محاذ قائم ڪيو آهي، جنهن جو نتيجو هيءَ آهي ته مان اڄوڪيءَ مجلس ۾ بلوچستان جي سوسائٽيءَ جو لڳ ڀڳ ولباب پنهنجن اکين سان ڏسي، بيحد مسرت محسوس ڪري رهيو آهيان. مون کي معلوم آهي ته انهيءَ ڪوشش ۾ اهوئي جذبو محرڪ آهي، جنهن کان اسان متاثر ٿي، سنڌ ۾ متحده محاذ قائم ڪيو آهي. ساڳيءَ طرح، اسان جا سرحدي پائر به پنهنجي صوبي ۾، اهڙي محاذ قائم ڪرڻ لاءِ

ڊڪ ڊوڙ ڪري رهيا آهن. آڄ اوهان کي يقين ڏياريان ٿو ته اوهان بلڪل صحيح لائين تي سوچيو آهي. اڄ جي زماني ۾ جيڪڏهن اتحاد نه آهي ته طاقت نه آهي ۽ جيڪڏهن طاقت نه آهي ته پوءِ ڪير به ڪنهن جي ٻڌڻ نٿو چاهي.

هاڻي رهيو آئيندي جو سوال، ان متعلق منهنجي هيءَ راءِ آهي ته جڏهن هي ٽيئي محاذ گڏجي ڪم ڪن، تڏهن سندن وچ ۾ وفاقي طريقي جو تعلق پيدا ڪيو وڃي ته جيئن ٽيئي محاذ، هر آواز بنجي، پنهنجا جذبات مشرقي پاڪستان جي ڀائرن ۽ ٿي سگهي ته اولهه پاڪستان جي ڪن سياسي پارٽين جي خدمت ۾ پڻ پيش ڪيا وڃن. مون کي خوشي آهي ته اوڀر پاڪستان جي قريباً سڀني سياسي پارٽين، اسان جي مطالبي کي ڌيان سان ٻڌندي، پنهنجي ”نڪات“ ۾ شامل ڪيو آهي. آڄ انهيءَ سلسلي ۾ سندن نهايت ئي شڪرگذار آهيان ۽ منجهن اهائي اميد رکڻ ٿو ته هو اسان سان آخر دم تائين تعاون ڪندا رهندا. منهنجي هيءَ به دلي تمنا آهي ته سندن مڙني جائز مطالبن جي تڪميل جو پڻ خاطر خواه بندوبست ٿي وڃي.

آڄ، پنجاب جي سياسي قيادت کان به نااميد نه آهيان. مون کي يقين آهي ته چرڪي يا سگهي، هوءَ به ضرور هڪ ڏينهن اسان جي همدردي ڪرڻ لاءِ آماده ٿيندي ۽ انهيءَ همدرديءَ کي دل جي انتهائي ڪشادگيءَ سان ڪم آڻيندي.

حضرات! اوهان جي حق ۾ منهنجي هيءَ دلي دعا آهي ته شال اوهان جي تنظيم زياده کان زياده وسيع ۽ ڏينهن ڏينهن وڌيڪ طاقتور ٿيندي رهي ۽ اوهان جا اهي ڀائر، جيڪي اڃا تائين پنهنجي شموليت متعلق سوچي رهيا آهن، اهي به جلد اوهان جي حلقي ۾ شامل ٿي وڃن!

اوهان مون کي معاف ڪرڻ فرمائيندا، جيڪڏهن آڄ اوهان

جي خدمت ۾، هيءَ مشورو پيش ڪريان ته جن ٻائرن اوهان جي صوبي ۾ رهائش اختيار ڪئي آهي، يا اوهان جي وطن کي پنهنجو وطن بنايو آهي، انهن کي اوهان بلوچستان جي سوسائٽيءَ جو هڪ جزو تصور فرمايو. انهيءَ ڳالهه ۾ ڪڏهن به نه الجھو ته هو ڪٿان آيا آهن. مطلب ته هر اهو شخص، جيڪو بلوچستان جي سرزمين تي آباد آهي، ان کي بلوچستاني سمجهيو وڃي ۽ بلوچستان ۾ رهندڙ ماڻهن ۾ ڪنهن به قسم جي فرق کي برداشت نه ڪيو وڃي. سڀني کي هڪجهڙا حق حاصل هجن ۽ سڀني سان ساڳيو سلوڪ اختيار ڪيو وڃي. ٻين لفظن ۾ اوهان جو ”اهروچ“ محبت تي هجي، نه نفرت تي. نفرت جو جذبو انسان جي بدترين ڪمزوري آهي، جنهن مان مرڻي انساني قدون ۽ اعليٰ مقصدن کي وڌو ڇيهو وڃي ٿو.

آخر ۾ آءٌ، ٻيهر دعائو ڪندس، هٿن لفظن مان پنهنجي عرضداشت ختم ڪريان ڏو ته الله تعاليٰ اوهان کي ڪاميابي عطا فرمائي، ته جيئن اوهان نه فقط پنهنجي صوبي لاءِ، پر سموري پاڪستان لاءِ طاقت ۽ فخر جو باعث ثابت ٿيو — آمين

غلام مرتضيٰ



# سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhsalamat.com](http://books.sindhsalamat.com)

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>